

WERREJ

Bir-reqqa: Il-lingwa miktuba u mithaddta

- Ix-xejriet tal-Malti I: Il-Malti jgħix fid-dinja tal-ħin 2
- Bil-Kelma t-Tajba 4
- Lejn DEĊIŻJONIET 2: Diffikultajiet marbuta mal-kitba tal-kliem Inġliż fil-Malti 5
- *Pajjiż imsieheb jew pajjiż sieheb?* Il-partiċipju fil-Malti u kif jipparteċipa 13

Kelma b'kelma: It-terminoloġija

- Ħieles, liberu u indipendenti 15
- Il-prinċipju ta' legalità jew *nullum crimen, nulla poena sine lege* 19
- Kliem mitluf: Il-KALENDARJU TAL-BIDWI tal-1849 23
- Lejn mappa tad-dinja bil-Malti – għala le? 28

Mill-ghatba 'l barra: Aspetti oħra

- Minn rebbieħa tal-Juvenes Translatores għal *stagiaire* fid-DĠT 35
- Ir-rwol tal-Uffiċjal tal-Lingwa fir-Rappreżentanza tal-KE f'Malta 36
- Il-VTS f'Malta – Żjarat fl-Università u fis-Settur tas-Sajd u l-Akkwakultura 38
- Mikiel Anton Vassalli, traduttur 41

Il-ħdax numru interessanti. L-endekasillabu. Tim tal-futbol. L-ghadd ta' ilsna nazzjonali fl-Afrika t'Isfel, irrikonoxxuti fil-Kostituzzjoni tagħha. Il-gzejjer fil-bajja ta' San Francisco, fosthom Alcatraz, u Angel Island (jew il-*Gżira Angel?*), imsejha l-Ellis Island tal-punent. Fl-1918, l-Ewwel Gwerra Dinjija ntemmet b'armistizzju nhar il-11 ta' Novembru, fil-11 ta' filgħodu. In-numru 11 huwa marbut ħafna wkoll mal-iskaramanzija. Hemm min, meta jilmaħ il-ħin 11:11 fuq arloġġ diġitali, jagħlaq għajnejh u jagħmel xewqa. Fis-sena 11 W.K., l-imperu Ruman hareġ digriet li pprojbixxa ċerti Prattiki ta' tbassir supranaturali, fosthom l-astroloġija. Mur obsor, dak iż-żmien, li inqas

minn żewġ millennji wara, il-vettura spazjali Apollo 11 kienet se tniżżel lill-bniedem fuq wiċċ il-qamar.

Parti mill-faxxinu tan-numru 11 ġejja mill-fatt li huwa numru prim, u li huwa l-ewwel numru li jista' jitqies palindromu – ironija sottili, għax huwa numru li ma jistax jiġi diviż, iżda li xorta jista' jinqasam b'simetrija. U hemm raġuni oħra: ir-ripetizzjoni tal-1 tibda sekwenza u tistedinna nżidulha 1 ieħor, u ieħor, u ieħor... Tant hu hekk li, fl-ilsien Bask, il-kelma għan-numru 11 – *hamaika* – tfisser ukoll *l-infinit*, jew *numru bla għadd*. Meta wiehed jgħid bil-Bask, “Għidtlek ħdax-il darba biex tieqaf tezaġera!” il-kelliem ikun proprju qed jezaġera.



Mingħajr ma nezaġeraw, inkomplu nghoddu, u nintebħu li lhaqna ħdax-il harġa ta' *l-acc̣cent*, ormaj iktar milli għandna swaba' f'idejna. Bħalma n-numru 11 jagħti sens ta' tkomplija, ta' serje li trid tibqa' għaddejja, xi wħud mill-artikli f'din il-harġa huma *works in progress*, il-bidu jew parti minn sensiela: Mark Amaira jippreżenta l-ewwel minn tliet 'imriewah' li jillustraw ix-xejriet tal-grammatika Maltija (*il-ħin vs. l-ispazju*, u fil-harġiet li ġejjin għad naraw *il-verb vs. in-nom*, u *l-maskil vs. il-femminil*); fit-taqsimu dwar it-terminoloġija, hemm diskussjoni preliminari dwar il-possibbiltà (jew ħolma, jew ġennata) li ssir mappa tad-dinja bil-Malti, diskussjoni li

għandha tkompli wkoll fl-edizzjoni li jmiss; u fl-okkazzjoni tal-250 anniversarju mit-twelid ta' Mikiel Anton Vassalli, Ivan Said joffrilna tagħrif mill-iktar intriganti dwar il-hidma tiegħu fil-kamp tat-traduzzjoni, mil-Latin, mill-Franċiż, u mill-Gharbi b'karattri Kufija. Proċess iehor li għaddej bħalissa huwa t-tfassil tal-kriterji għal DECIZJONIET 2 – dwar l-ortografija tal-kliem Malti ta' nisel Inġliż – kif jispjegalna Dr George Farrugia f'artiklu ddettaljat.

Ladarba din hija sena ta' ma nafx kemm-il kommemorazzjoni storika f'Malta (ejjew nġhidu li h̄dax, għax tlift il-għadd), jixraq li naraw, flimkien ma' Leanne Ellul, fejn nistgħu niġbdu l-linja semantika bejn il-kliem *liberu*, *hieles* u *indipendenti*, fi studju xjentifiku msejjes fuq dejta misluta mill-MLRS. Intant, Mark Paul Vella jgħinna nagh̄zlu bejn *pajjiż sieheb* u *pajjiż imsieheb*; Alan Xuereb u David Borg jiddiskutu t-traduzzjoni tal-kunċett legali *nulla poena sine lege*; niltaqgħu ma' Paula Schembri li h̄ames snin wara li rebhet il-kompetizzjoni *Juvenes Translatores* ingħaqdet magħna bħala *stagiaire*, kif ukoll ma' Brian Buhagiar, l-Uffiċjal tal-Lingwa fl-'antenna' tad-DGT fil-Belt Valletta; u nilqgħu artiklu sabih h̄afna ta' Ġużi Gatt, fl-istil tal-ktieb

tiegħu QIEGħDA FIL-PONTA TA' LSIENI, dwar kliem fil-qasam agrikolu li sab f'*Il-Kalendarju tal-Bidwi* tal-1849 u li illum il-ġurnata għoddu ntilef.

Ma nafx jekk *l-acc̈ent* qattx jilhaq wiċċ il-qamar, iżda nafu li jasal 'il bogħod, u li l-għadd u l-interess tal-qarrejja qed jiżdiedu ma' kull h̄arġa. Ninsabu kuntenti, b'mod partikulari, birrispons li nirċievu minn Malta: ma naħsibx li nkun qed nezaġera jekk nġhid li *l-acc̈ent* ormaj jilhaq iktar qarrejja f'Malta (l-università, it-tradutturi freelance, ġurnalisti, għalliema, il-pubbliku ġenerali...) milli fost il-kollegi tagħna bejn il-Lussemburgu u Brussell. Dan huwa pożittiv għax il-hidma tat-traduzzjoni hija ta' natura solitarja, ta' sikwit iżolata, u permezz ta' rivista bħal din jinbnew aktar pontijiet ta' komunikazzjoni u kollaborazzjoni bejn il-kontinent u l-għejjer.

Nibqgħu nilqgħu artikli u proposti ta' artikli dwar kwalunkwe aspett tal-lingwa, fl-indirizz L-ACCENT@ec.europa.eu. Intant, inkomplu s-serje, u forsi xi darba – min jaf? – għad nilhqu n-numru 111...

Antoine Cassar
f'isem il-Bord Editorjali

BIR-REQQA

Il-lingwa miktuba u mithaddta


Ix-xejriet tal-Malti I: Il-Malti jgħix fid-dinja tal-hin

Mark Amaira

Kemm ili nsir midhla tal-istrutturi tal-Malti, bdejt nagħraf il-bżonn li nlaqqa' lill-qarrej mal-Malti li qed insir naf u naqsam miegħu dawk il-karatteristiċi li narahom jispikkaw u li jagħtuh ċerta identità. Minkejja

li dawn il-karatteristiċi jaf qed jitnebbħu wisq mis-sogġettività ta' *min* hu lsienna u jistrieħu zzejjed fuq l-għarfien tiegħi bħala kelliem nattiv, f'dal-artiklu nipprova ntaffi dan kollu b'eżempji muftieh li fl-idjolett tiegħi nqishom aktar naturali fit-taħdit u l-kitba.

Dil-ewwel karatteristika – **il-Malti jgħix fil-hin** – mhix assoluta, anzi qed nipprezentaha fi mrewħa li mill-**hin** tkangì helu helu fl-**ispazju**.



1. Mingħajr dubju, fil-Malti l-kunċett tal-**fejn** jithaddem tajjeb meta s-sugġett ikun konkret, aktarx tangibbli, f'xi post (x, y, z) fl-ispazju ta' madwarna kif juru [01] sa [03]. Izda fl-astratt, il-Malti jaf ikampa mingħajr il-kunċett tal-**fejn**, kapaċi jdur miegħu qisu mhux hu, u jirnexxilu jaħfen is-sens kollu tal-argument mingħajru. Minflok il-**fejn** li tintuża fis-sentenzi [04] sa [06], jidhirli li l-Malti jinqeda aħjar bi kliem temporali bħal *matul*, *waqt*, *xħin* u *meta*, kif juru [07] sa [09].

[01] **Fejn** stahbejtli, wara l-kaxxa?

[02] Se nkun qed nistenniek **fejn** il-bieb.

[03] Poggih **fejn** trid; tista' tpoggih fuq jew isfel, fl-gholi jew fil-baxx.

[04] Il-Prim Ministru attenda għal-laqgħa tal-Kunsill fejn ipprezenta rapport...

[05] Ninsab ġewwa l-Mosta fejn qed issir il-fiera annwali tat-tadam.

[06] Ara fejn japplika dan il-kriterju.

[07a] Il-Prim Ministru attenda l-laqgħa u **matulha** pprezenta rapport...

[07b] **Waqt** il-laqgħa tal-Kunsill il-Prim Ministru pprezenta rapport...

[08] Ġejt il-Mosta għall-fiera tat-tadam.

[09] Ara **meta** japplika dan il-kriterju.

2. Il-**fi** u l-**ġewwa** jsawru l-istess argument. Fil-każ tan-nomi proprji bħall-ismijiet tal-postijiet u tal-pajjiżi, jidhirli li l-Malti jaf jgħaddi mingħajr dal-kliem spazjali, kif juru s-sentenzi [12] u [13] minflok is-sentenza [10] filwaqt li meta jittratta oġġett f'iehor f'xi post (x, y, z) fl-ispazju madwarna, il-Malti jinqeda tajjeb bil-**fi** u l-**ġo**, kif juru s-sentenzi [14] u [15] minflok is-sentenza [11].

[10] Ninsab ġewwa/fil-Belt Valletta.

[11] Dhalt ġewwa l-knisja ta' Santa Marija.

[12] Qiegħed il-Belt, wara/quddiem/fejn il-Knisja ta' Ġiezu.

[13] Daż-żarbun magħmul l-Italja.

[14] Dhalt **ġo/fil**-knisja ta' Santa Marija.

[15] Poggih **ġo/fil**-kaxxa.

3. Meta jittratta d-direzzjonijiet jew iċ-ċaqliq minn xi post (x, y, z) għal xi post iehor fl-ispazju ta' madwarna, il-Malti jinqeda bil-**lejn**, l-**għal** u s-**sa**, kif juru s-sentenzi [16] sa [18], izda fl-astratt jinqeda aħjar mingħajr il-**lejn**, kif jidher fis-sentenzi [21] u [22] minflok [19] u [20].

[16] Miexi **lejn/sad**-dar.

[17] Jesportahom **lejn/għal/sal**-Italja.

[18] Immira **lejn** il-plattini.

[19] Din tghin lejn l-ilhuq tal-għanijiet.

[20] Immira lejn A jew B, imma kkuntenta xorta bis-C.

[21] Din tghin biex jintlahqu l-għanijiet.

[22] Immira **għal** A jew B, imma kkuntenta xorta bis-C.

4. Meta jittratta l-gholi u l-fond (x, y, z) fl-ispazju ta' madwarna, il-Malti jinqeda bil-**fuq** u bit-**taht**, kif turi [23], iżda fl-astratt jinqeda ahjar mingħajrhom, kif juru [24] sa [26] minflok [27] sa [29].

[23] Jien nistahba **fuq** il-bejt u inti **taht** is-sodda.

[24] Din l-awtorizzazzjoni taqa' taht ir-responsabbiltà ta'...

[25] Awtorizzazzjonijiet taht kundizzjonijiet stretti.

[26] Il-laqgħa saret fuq talba tal-Kummissjoni.

[27] Din l-awtorizzazzjoni hi **fir**-responsabbiltà ta'...

[28] Awtorizzazzjonijiet **b'**kundizzjonijiet stretti.

[29] Il-laqgħa saret għax talbitha/intalbet mill-Kummissjoni.

Għidli ma' min tagħmilha u ngħidlek x'int – il-Malti mhux talli ssellef kliem u espressjonijiet mil-lingwi ġirien u thallat magħhom, iżda l-kelliem-semmiegħ nattiv tal-Malti ttiehed anke mill-mod kif jaħsbu l-kelliema ta' dawn il-lingwi l-oħra.

L-ideat u t-termini spazjali li jixirqu u juża l-Ingliż, żgur aktar mill-Malti, ifeġġu kemm-il darba waqt it-tahdit u l-kitba, tant li hafna minnhom daħlu fi lsienna u saru għalkollox Maltin, taw bixra ġdida jew imġedda lill-identità tal-lingwa bħallikieku din l-imrewħa, u ż-żewġ imriewħ l-oħra li se nittratta fil-ħargiet li jmiss ta' *l-acc̄cent*, qed jinbidlu maż-żmien skont l-influwenzi u l-eżiġenzi.

Mark Amaira huwa traduttur mal-Kummissjoni Ewropea

Bil-Kelma t-Tajba

Prof. Manwel Mifsud



Servizz tal-Kunsill
Nazżjonali tal-Ilsien Malti

Mistoqsija: Fil-Malti għalfejn niktbu l-**gh** (għajn) u l-**h** (akka), la ma għandhomx hoss?

Twegiba: Proprjament, hoss ġieli jkollhom, eż. *qligh, taqtagħha, ikrah, għalih* imma hu veru wkoll li wisq iktar drabi jkunu siekta.

Spjega: L-Għarbi, missier il-Malti, għandu żewġ tipi ta' għajn (kull waħda bil-hoss tagħha) u għandu l-akka (li tinstema' bħal **h** hafifa). Mill-kitbiet qodma jidher li, dari, fil-Malti kienu għadhom jinstemgħu, u – haġa tal-għaġeb – anke llum f'xi djaletti mbiegħda miċ-ċentri urbani, ngħidu aħna fl-Għarb, Għawdex, għadek tista' tismagħhom ċari, gawħar tal-istorja tal-Malti. Mela żgur li mhumiex xi invenzjoni kapriċċuża ta' min iddeċieda li nibqgħu niktubhom.

Fis-sewwa, madankollu, min fl-1924 qatagħha li jibqgħu jinkitbu seta' wkoll qatagħha li ma jinkitbux. Illum, kważi disgħin sena wara dik id-deċiżjoni importanti, nistgħu nippruvaw nifhmu x'kienu r-raġunijiet li ġegħluhom jiddeċiedu hekk u mhux mod iehor.

1. Qabelxejn, din ma kinitx xi invenzjoni ġdida. Sa mill-qedem, meta l-**gh** u l-**h** kienu għadhom jinstemgħu, min kien jiktibhom aktarx kien juża **gh** għall-**gh** u **h** għall-**h**. Mela kien hemm tradizzjoni tal-kitba tagħhom, li r-regoli tal-1924 għażlu li jirrispettaw.

2. Il-ħsejjes irrappreżentati mill-**gh** u l-**h** nafu li ma spiċċawx f'daqqa, imma dgħiefu u ġew fix-xejn. Dan ifisser li aktar minn tmenin sena

ilu, aktarx li kienu għadhom ippronunzjati minn għadd ta' nies ikbar minn tal-lum. Terġa', Ninu Cremona, l-aktar studjuż li hadem biex twaqqfet il-kitba tal-Malti, kien Għawdxì, u bhala Għawdxì aktarx li kien midhla sewwa ta' dawn il-hsejjes użati madwaru.

3. Imma forsi l-aktar raġuni importanti kienet il-grammatika tal-Malti. Il-kelma Maltija tinbena minn għerq u forma, skont għadd ta' forom (jew mudelli) stabbiliti. Jekk tneħhi l-**gh** u l-**h** mill-kitba, waqt li minn banda tkun qed thaffef il-kitba għax tagħmilha iktar fonetika (tikteb kif tisma'), mill-banda l-oħra tkun qed tfarrak l-unità tal-mudelli tal-lingwa, għax tista' tgħid kull nom jew verb bl-**gh/h** jibda jagħti forma ġdida għalih. U hekk tista' tispiċċa ttaqqal dak li tant xtaqt thaffef.

Illum bosta Maltin iħossu li dawn is-simboli, imqar jekk għalihom huma għajn ta' tfixkil u inċertezza, huma parti mill-identità viżiva tal-ilsien Malti u lanqas biss johlmu li jistgħu jittneħhew. Din hija loġħba bejn it-thaffif tal-ortografija u r-rispett lejn it-tradizzjoni tal-kitba, loġħba li fis-sewwa qegħdin fiha bosta lingwi miktuba, mhux il-Malti tagħna biss.

Hajr lill-Prof. Manwel Mifsud li jagħtina permess nippubblikaw dawn is-siltiet

~ • ~

Lejn DEĊIŻJONIJIET 2: Diffikultajiet marbuta mal-kitba tal-kliem Inġliż fil-Malti

Dr George Farrugia

M'għandniex nistagħġbu li f'aktar minn mitejn sena ta' kuntatt mal-Inġliż dahal fi lsienna bosta kliem minn din il-lingwa, kliem li xi wħud minnu jintuża b'mod limitat f'oqsma speċjalizzati, kliem iehor li jkun qeda l-funzjoni efimera tiegħu u li maż-żmien twarrab għal xi raġuni jew oħra, u kliem li l-użu tiegħu huwa mifruż ħafna f'oqsma varji u fost setturi differenti tal-poplu Malti. Il-fatt li

illum bosta Maltin jafu sew l-Inġliż u l-fatt li l-mezzi ta' komunikazzjoni huma tant b'saħħithom, qegħdin bla dubju jħaffu u jiffaċilitaw dan il-proċess ta' tislif ta' kliem mill-Inġliż fil-Malti. Hawn min iqis din l-invażjoni ta' kliem Inġliż bhala l-fattur ewlieni li se jwassal il-Malti għall-qerda tiegħu u hawn min jikkunsidraha bhala opportunità li qed tarrikkixxi lil ilsienna u mezz ta' kif nistgħu nitkellmu u niktbu fuq oqsma ġodda li qabel kienu aljeni għalina. Wara kollox, kien hemm żmien fejn imqar l-Inġliż innifsu kellu jissellef mijiet ta' kliem minn lingwi oħra biex ikopri kunċetti marbuta ma' oqsma differenti bħal, ngħidu aħna, l-amministrazzjoni, il-liġi, ir-religjon, il-militar, l-ikel u x-xorb, il-moda, l-arti, ix-xjenza u t-tagħlim. Imma l-għan ta' din il-ktiba mhux fuq jekk għandniex inqisu l-Inġliż bhala theddida jew bhala barka mis-sema għal ilsienna; l-għan huwa kif se niktbu bil-Malti l-kliem li qed nissellfu minn din il-lingwa – suġġett li għal dawn l-aħħar għoxrin, tletin sena qajjem mistoqsijiet, diskussjonijiet u kultant anke polemika. Dan l-artiklu ma joffrix soluzzjonijiet għall-kitba ta' dan il-kliem imma jsaqsi bosta mistoqsijiet u f'xi każi, isemmi possibbiltajiet li tajjeb li jkun kunsidrati qabel ma jittieħdu d-deċiżjonijiet finali.

L-Akkademja u l-Kunsill Nazzjonali tal-Ilsien Malti (KNM)

Qabel twaqqaf il-KNM fl-2005 bis-saħħa tal-Liġi tal-Malti, il-Kap. 470, ir-regoli tal-kitba, inkluż il-kitba ta' kliem ġdid li jidhol fil-Malti kienu jiġu stabbiliti mill-Akkademja tal-Malti. Fil-fatt, fl-1984 l-Akkademja ppubblikat iż-ŻIEDA MAT-TAGHRIF, gabra ta' regoli li jiffukaw l-aktar fuq l-ortografija ta' neoloġiżmi Anglo-Sassoni u Rumanzi li dahlu fil-Malti minn wara l-pubblikazzjoni tat-TAGHRIF FUQ IL-KITBA MALTIJA fl-1924 li huwa l-pedament tar-regoli tal-kitba bil-Malti. L-Akkademja, fl-1992 ippubblikat ukoll l-AĠĠORNAMENT TAT-TAGHRIF FUQ IL-KITBA MALTIJA tal-1924. Dan l-aġġornament fih tmien regoli tal-ortografija fosthom, il-kitba ta' nomi u aġġettivi bil-**gh**

bhala l-ewwel konsonanti tal-għerq tagħhom, il-prefiss **j** quddiem verbi li jibdeu bil-**gh** jew bil-**h** u l-kitba tal-kongunzjoni **u**.

Mat-twaqqif tal-KNM kull tibdil fl-ortografija sar responsabilità tiegħu. Wiehed mill-ghanijiet tal-Kunsill hu li “jagħmel kull aġġornament li jkun meħtieġ fl-ortografija tal-Ilsien Malti u, minn żmien għal ieħor, skont il-ħtieġa, jistabbilixxi l-mod kif għandu jinkiteb il-kliem ġdid fil-Malti u l-kitba korretta ta’ kliem u frażijiet li jidhlu fil-Malti minn ilsna oħra.”¹

Biex jilhaq dan il-ghan il-KNM identifika tliet oqsma marbuta mal-ortografija li għandhom jiġu indirizzati biex jiġu stabbiliti regoli uffiċjali li jistandardizzaw l-ortografija. Dawn huma:

1. il-kitba tal-varjanti ortografiċi: xogħol li sar bid-DEĊIŻJONIJIET 1 li saru uffiċjali fil-25 ta’ Lulju 2008,
2. il-kitba tal-kliem Ingliż fil-Malti, u
3. il-kitba tal-varjanti fonetiċi.

Bħalissa l-KNM qed jaħdem fuq it-tieni proġett. Il-bidu tal-ħidma kien sewwasew fl-2008 meta l-KNM hareġ stqarrija u għamel diversi reklami fil-gazzetti li permezz tagħhom stieden lil kull min kien interessat jagħti l-fehma tiegħu dwar il-kitba tal-kliem Ingliż fil-Malti biex jikteb fehmieta u jgħaddihom lill-Kunsill. Il-ktibiet ta’ daww kollha li laqgħu din is-sejha ngabru fi ktieb li serva bhala dokument għad-diskussjoni ta’ seminar li ġie organizzat fit-12 ta’ April 2008. Wara s-seminar twaqqaf Kumitat ta’ persuni li ġejjin minn oqsma differenti tal-ħajja biex jiddiskutu l-fehmiet kollha li kienu harġu mis-seminar u mill-kitbiet ta’ individwi differenti li baqgħu jiktbu fuq dan is-suġġett anke fil-gazzetti. Il-Kumitat iltaqa’ bosta drabi biex ifassal abbozz ta’ regoli dwar il-kitba tal-kliem Ingliż.

Ir-regoli attwali

Sakemm jittiehdu d-deċiżjonijiet dwar il-kitba tal-kliem Ingliż wiehed għandu japplika l-ftit regoli li għandna dwar dan is-suġġett, regoli li b’xorti hażina baqgħu mhux daqstant magħrufa jew inkella, mhux applikati minn bosta. Dawn ir-regoli qegħdin fiż-ŻIEDA MAT-TAGHRIF. Fil-preambolu taż-ŻIEDA nsibu mnizzel li “l-ikbar interferenza fl-ilsien Malti dahlet mill-ilsien Ingliż minhabba li dan la jtlissen u lanqas isegwi l-fonetika jew l-ortografija Maltija” u minhabba f’hekk “spiss jinholqu konflitti u diffikultajiet fuq kif għandna niktbu xi kliem li dahal fil-Malti minn dan l-ilsien.” Skont iż-ŻIEDA dan jiġri għax kliem bhal dan ikun għadu ġdid u ma ndarax fil-Malti.

Fit-taqsimha tal-Regoli Fundamentali, fl-ewwel punt, insibu kumment interessanti: “Il-kliem ta’ nisel barrani jieħu l-valur tiegħu bhala kliem Malti meta jkun aċċettat u użat mill-poplu. Minn dak il-ħin għandu jitqies li hu biċċa mill-ilsien Malti, u biex tiktbu la jeħtieġ li tmur għall-oriġini tiegħu fl-ilsien barrani u lanqas hemm bżonn li tkun taf ilsna barranin. Trid tkun taf biss kif il-kelma tinghad u tinhass fil-Malti. Din turihelna l-fonetika – jiġifieri kif il-kelma tinhass fil-widna għax hekk dahhalha l-poplu.” Il-punt huwa tajjeb imma fil-verità, fil-Malti nsibu bosta regoli fejn il-prinċipju etimologiku fil-każ tal-kitba tal-kliem missellef, huwa l-uniku fattur li jiddetermina l-kitba ta’ dan il-kliem, fosthom il-każ klassiku tar-regola nru 1, it-Taqsimha Ċ, fiż-ŻIEDA stess, li tittratta l-kitba tal-vokali i etimologika.

Ir-Regola nru 3 tar-Regoli Fundamentali tibqa’ tishaq li kliem barrani li fonetikament, u xi drabi anke ortografikament, ma joffri l-ebda diffikultà biex jinkiteb skont ir-regoli tal-ortografija Maltija għandu jinkiteb kif jinħass. Minkejja li skont ir-regola dan il-kliem jinkiteb “ħafna drabi saħansitra bħall-oriġinal” u jingħataw eżempji bħal *agonizzant*, *filament* u *spara*, b’xorti hażina l-kliem Ingliż li jidhol f’din il-kategorija huwa relattivament ftit

¹ Il-Kapitolu 470 tal-Liġijiet ta’ Malta, Att dwar l-Ilsien Malti, 2004, it-Taqsimha II 5(2).

minhabba li s-sistema fonetika tal-Ingliż, l-aktar fil-każ tal-vokali, hi differenti ħafna mis-sistema nattiva ta' lsienna. Madankollu, regola nru 4 tistqarr li għad hemm għadd ta' kliem, l-iktar mill-Ingliż li "ħoloq xi diżgwid fost il-kittieba u l-għalliema... u nuqqas ta' direzzjoni l-iktar mix-xandara u mill-istampaturi." Skont din ir-regola dan il-kliem jew (kien) għadu x'aktarx rari fil-Malti, eż. *aircraft-carrier*, *contour*, *chassis*, *high-tension*, jew inkella aktar imdorrijin niktubh f'isna oħra, eż. *snooker*, *boxer* u *skates*.

Fit-taqsimha tar-Regoli Partikolari nsibu biss ħames regoli li b'xi mod għandhom x'jaqsmu mal-kitba tal-kliem Ingliż. Ir-Regola nru 1, dwar il-kliem barrani li jibda bil-vokali **i**, minkejja li hija aktar maħsuba għall-kliem ta' nisel Rumanz, tapplika wkoll għall-kliem missellef mill-Ingliż, ladarba tirreferi b'mod ġenerali għall-kliem barrani. Għaldaqstant, fi kliem bħal *internet*, *interpol* u *input* l-**i** għandha titqies bħala parti integrali mill-kelma u tibqa' tinkiteb dejjem imqar meta l-kelma ta' qabel tkun tispicċa b'vokali.

Ir-Regola nru 2 tirreferi għal dawk il-verbi li jibdeu b'konsonanti waħda fl-original u li dawn 'isiru Maltin' billi jiddupplikaw din il-konsonanti pereżempju, mill-verb Ingliż *to challenge* niktbu *ċċalingġja* u minn *to shoot* niktbu *xxuttja*. Ir-regola tgħidilna li f'każijiet bħal dawn il-vokali **i** li tinkiteb quddiem il-kelma għandha titqies bħala vokali tal-lehen. Fl-AGGORNAMENT dir-regola ġiet estiża wkoll għan-nomi mnissla minn verbi ta' nisel Ingliż u Rumanz, eż. *pparkjar* < *pparkja* u *ttajpjar* < *ttajpja*.²

Dan il-proċess ta' ġeminazzjoni tal-ewwel konsonanti taz-zokk morfemiku mhuwiex ġdid fi lsienna minhabba li kien diġà thaddem fil-kuntatt preċedenti li l-Malti kellu mal-Isqalli u

mat-Taljan f' verbi li Mifsud³ jirreferi għalihom bħala verbi ta' tip Ċ, eż. *ttanta*, *ppretenda*, *kkastiga*, *kkalkula*, *ffavorixxa*, *ppubblika* u bosta oħrajn.

Ir-Regola nru 9 tirreferi għall-kliem li dahal mill-Ingliż u li fih il-vokali **i** jew **u** mkarkrin. Dawn il-vokali m'għandhomx ikunu segwiti bis-semivokali **j** jew **w** rispettivament imma għandhom isegwu r-regoli normali tal-Malti bħalma jiġri fil-kitba ta' kliem bħal *tmun*, *studja*, *snin* u *inklina*. Bl-istess mod, għandna niktbu kliem bħal *stīm* (*steam*), *tīm* (*team*), *llidja* (*led*), *skuter* (*scooter*), *snuker* (*snooker*). Dan jiġri għax fil-Malti l-vokali twila /i:/ ortografikament tikkorrispondu għal **i**, grafema li tirrappreżenta wkoll il-vokali qasira /i/, u l-vokali twila /u:/ ortografikament tikkorrispondu għal **u**, grafema li tirrappreżenta wkoll il-vokali qasira /u/. Għaldaqstant fil-Malti ma nagħmlux distinzjoni fil-kitba tal-vokali **i** u **u** fi kliem bħal *gibt* u *gib* (**gijb*) u *punt* u *dur* (**duwr*).

Ir-Regola nru 10 titkellem dwar kliem li fl-ilsien barrani jispiċċa b'konsonanti waħda iżda fil-Malti jinhass b'konsonanti mtennija. Kliem bħal dan għandu jsegwi l-fonetika tal-Malti u jinkiteb b'konsonanti doppja, eż. *plagg*, *magg*, *klabb*, *gass*, *vann* u *fann*. Bil-loġika ta' din ir-regola, kliem li fl-Ingliż jinkiteb b'konsonanti doppja u li fil-Malti jinhass b'konsonanti waħda għandu wkoll isegwi r-regoli tal-fonetika u jinkiteb b'konsonanti waħda, eż. *driler*, *tenis*, *seting* u *esej*.

Ir-Regola nru 11 tirrigwarda l-kitba tal-ismijiet proprji li jirreferu għal persuni u postijiet. Fil-każ ta' ismijiet proprji barranin għandhom jibqgħu jinkitbu bħal fl-original anke meta jkollhom sura Maltija, eż. *George* (*Ġorg*), *Arthur* (*Turu*) u *Joseph* (*Ġużepi*). Fil-każ tal-ismijiet ta' pajjiżi li ma ħadux għalkollox sura Maltija għandhom jibqgħu jinkitbu bħall-

² Ara l-AGGORNAMENT TAT-TAGHRIF FUQ IL-KITBA MALTJA tal-1924, ir-Regola V, p. 19.

³ Mifsud, Manwel (1995). LOAN VERBS IN MALTESE. Leiden: E.J. Brill.



Dr George Farrugia (xellug) waqt seminar għat-tradutturi tal-Kummissjoni Ewropea f'Novembru tal-2013

original jekk ahna lissnuhom bhall-original, eż. *New Zealand, Manchester, Liverpool, Coventry, Leicester, New York u Munich*. Dan ifisser ukoll li dawn l-ismijiet iridu jibqgħu jinkitbu (fil-qofol tagħhom) bhall-original anke meta fil-Malti nmisslu xi kelma ohra minnhom. Hekk niktbu *sunett Shakespearjan* u mhux *sunett *Xejksperjan*, ngħidu ahna.

Soluzzjonijiet diffiċli

Is-soluzzjonijiet dwar il-kitba tal-kliem Inġliż mhumiex faċli. L-ortografija tagħna hi bbażata fuq prinċipji differenti (fonetiċi, fonoloġiċi, morfoloġiċi, etimoloġiċi u viżivi). Ir-regoli ortografiċi huma kompromess bejn dawn il-prinċipji li, minkejja li normalment jaħdmu flimkien f'gerarkija stabbilita, f'xi każi bħal donnhom jiġu f'kunflitt u xi prinċipju minnhom jingħata aktar importanza mill-ohrajn. Hekk, ngħidu ahna, minkejja li fil-ftit regoli li għandna s'issa għall-kitba tal-kliem Inġliż, il-prinċipju fonetiku jingħata importanza kbira, madankollu wiehed ma jridx jinjora l-prinċipji l-ohra, b'mod speċjali l-prinċipju viżiv. Hafna drabi ssir reżistenza

għall-kriterju fonetiku billi illum għandna konossenza tajba hafna tal-Inġliż u għalhekk kliem missellef minn din il-lingwa x'aktarx li nkunu diġà drajna narawh miktub bil-verżjoni originali tiegħu. Għaldaqstant, jekk narawh miktub mod ieħor f'xi kitba bil-Malti, l-ewwel reazzjoni tagħna tkun li nirreżistu din il-forma grafika ġdida minkejja li tista' tkun korretta u l-aktar waħda li tagħmel sens.

L-għażla tal-kliem

Imma d-diffikultajiet jibdedu mill-bidu nett. Qed nitkellmu fuq il-kitba tal-kliem Inġliż imma eżattament għal liema kliem Inġliż qed nirreferu? Għall-kliem kollu? Għal xi kliem partikolari? U jekk qed nirreferu għal xi grupp partikolari ta' kliem, xi grupp għandna f'moħħna u fuq liema kriterju se naghzluh? Jiġifieri hawn qed nitkellmu fuq jekk għandniex niktbu fil-Malti kliem bħal *teacher*, *baby* jew *Christmas*? Ir-Regola Fundamentali nru 5 taż-ŻIEDA tghidilna "li kelma barranija ssir Maltija, u tinkiteb skont regoli fonetiċi Maltin, meta tkun daħlet fil-Malti mitkellem u ma tiksirx ir-regoli ortografiċi Maltin, u meta

toqgħod għar-regoli grammatikali tal-Malti bħal pereżempju tieħu l-plural Malti, tikkonjuga ruhha, jew iżżid prefissi jew suffissi Maltin.”

Ikollna nistqarru, iżda, li regola bħal din hija pjuttost vaga minħabba li mhuwiex faċli tgħid meta kelma tkun daħlet fil-Malti mitkellem. Kelma li ffit li xejn tintuża minn xi hadd tista' tkun waħda mill-aktar kelmiet użati fl-idjolett ta' xi hadd ieħor. Dan jgħri l-aktar fil-każ ta' kliem marbut ma' registri partikolari. Jekk niddeċiedu li se niktbu bil-Malti dak il-kliem Inġliż li minnu nniesslu kliem ieħor, dan ikun ifisser li żgur li l-Malti se jimtela b'mijiet ta' varjanti ortografiċi.

B'eżempju ta' dan nistgħu nsemmu lil xi hadd li b'dan il-kriterju jikteb *hajlajter* għax juża l-verb *jihhajlajtja* jew *kuler* għax jgħid *tikkulja*. Xi hadd ieħor jiktibhom *highlighter* u *cooler* għax *jihhajlajtja* u *tikkulja* jkun għadu jqishom bħala kelmiet barranin u ma jużahomx. Proposta bħal din nistgħu nħarsu lejha, jew bħala mod kif narrikkixxu l-Malti bi kliem ġdid, jew inkella bħala konfużjoni shiha. Tajjeb niftakru li eluf ta' kliem fid-dizzjunarju tal-Inġliż, anke l-aktar nomi u verbi li llum narawhom strambi, teoretikament għandhom potenzjal jidhlu fis-sistema inflettiva nominali u verbali tal-Malti.

Għaldaqstant, dan il-kliem se nikkunsidrawh ukoll biex niktubuh kollu bil-Malti jew se niddeċiedu biss fuq numru ta' kliem partikolari u b'hekk nevitaw hafna varjanti? U jekk se niddeċiedu fuq lista ta' kliem, din se tkun lista magħluqa jew se tibqa' tkun aġġornata minn żmien għal żmien? Xi mkien trid tinqata' linja u fost l-aktar mistoqsijiet bażiċi li rridu nwiegħbu qabel infasslu xi regoli nsibu dawn:

1. Xi kriterji ċari se nużaw biex kelma Inġliża se nqisuha li daħlet tassew fil-Malti? U jekk daħlet, f'liema forma tal-lingwa, fit-taħdit, fil-kitba, fit-tnejn? F'liema kuntesti lingwistiċi l-aktar li tintuża?

2. Il-kelma hi vera meħtieġa fi lsienna? Fi kliem ieħor, qed taqla' b'kapriċċ kelma oħra nattivha li għadha fl-użu, jew neħtiġuha tassew għax m'għandniex kelma oħra bil-Malti li tkopri eżattament l-istess arja semantika tagħha?

Kif se niktubuh?

Wara li tittiehed id-deċiżjoni fuq liema kliem Inġliż se jkun aċċettat fil-kitba bil-Malti, trid tittiehed deċiżjoni oħra: kif se niktbu dan il-kliem. Kliem li diġà drajna niktubuh bil-Malti bħal *frigġ*, *kuker*, *futbol*, *plejer*, *tim* u *swiċċ* se nibqgħu niktubuh bil-Malti jew hemm il-possibbiltà li nerġgħu nibdew niktubuh bl-Inġliż? U jekk naqblu li teżisti din il-kategorija ta' kliem li diġà ndara, għandna bżonn lista oħra tiegħu biex niġbruh kollu u kulhadd ikun jaf għal liema kliem qed nirreferu eżatt?

Hemm aktar minn possibbiltà waħda kif nistgħu niktbu l-kliem Inġliż fil-Malti, fosthom:

1. il-kelma tithalla miktuba bl-Inġliż, eż. *dehumidifier*, *roundabout*,
2. il-kelma tinkiteb bl-Inġliż imma bil-korsiv, *dehumidfier*, *roundabout*,
3. il-kelma tinkiteb bl-Inġliż imma fil-virgoletti, 'dehumidifier', 'roundabout', jew
4. il-kelma tinkiteb kif tinstema' bil-Malti skont ir-regoli ortografiċi tal-Malti, diħjumidifajer, rawndebawt.

Kull waħda minn dawn il-possibbiltajiet trid tiġi analizzata għall-vantaġġi u l-iżvantaġġi tagħha. Mhux bilfors tingħazel possibbiltà waħda li tkun tapplika għall-kliem kollu. F'każ li tingħazel il-possibbiltà 4. wiehed irid ikun konxju mill-fatt li din tista' tohloq bosta varjanti ortografiċi. Hekk wiehed jista' jikteb *bejken* jew *bejkin*, *festival* jew *festivil*, *kabord* jew *kabort*, *kaberd* jew *kabert*, ngħidu aħna.

Dan x'aktarx jiġri minhabba li l-kelliema:

1. ikunu jliissnu l-kelma, b'mod naturali għalihom, bi pronunzja li toqrob hafna lejn dik oriġinali għax ikunu jafu tajjeb l-Ingliż jew għax ikollhom kuntatt akbar miegħu, jew inkella
2. jagħmlu hekk b'mod konxju għax jaħsbu li l-pronunzja Ingliża għandha aktar prestiġju soċjali.

F'dan il-każ ukoll trid tittiehed deċiżjoni jekk hux se jinżamm varjant ortografiku wiehed jew inkella l-varjanti kollha possibbli jitqiesu bħala korretti. Hawn ukoll tidhol il-problema ta' kliem li diġà drajna niktubh bil-Malti bhal *maniger* vs. *meniger*, *telefon* vs. *telefown*. Kliem bhal dan aktarx ġejna f'kuntatt miegħu f'żewġ perjodi differenti: l-ewwel meta l-parti l-kbira tal-Maltin kienet għadha monolingwi u l-kuntatt mal-Ingliż, bħala lsien tal-ħakkiem, kien għadu limitat, u t-tieni, aktar reċenti, meta l-parti l-kbira tal-Maltin huma bilingwi, għalkemm bi gradi differenti, u l-kuntatt mal-Ingliż bħala lsien internazzjonali huwa aktar qawwi fis-sens li bosta Maltin illum jafu sew din il-lingwa.

Problema oħra hi kif il-kliem Ingliż se jitniżżel fid-dizzjunarju. Jekk se jkollna sistema fejn xi kliem se jithalla miktub bl-Ingliż u kliem ieħor se jinkiteb la Maltija, irridu naħsbu f'liema ordni se npoġġuh fid-dizzjunarju tal-Malti. Se nużaw sistema li:

1. tiġbor il-kliem kollu flimkien u li tibbaża fuq il-hoss tiegħu, eż. *kostum*, *kotor*, *kowċ*, *code*, *coat*?
2. tiġbor il-kliem kollu flimkien u li tibbaża fuq il-kitba tiegħu, eż. *coat*, *code*, *kostum*, *kotor*, *kowċ*? jew
3. tpoġġi l-kliem ta' nisel Ingliż u li se jithalla miktub bl-Ingliż f'taqsimha fid-dizzjunarju li tkun separata mill-kliem l-ieħor?

Jekk il-kliem mill-Ingliż jew xi kliem mill-Ingliż se nagħzlu li niktubh fonetikament bil-Malti, irridu naħsbu wkoll biex insolvu fost oħrajn, kazijiet li tal-morfema -s tal-plural, pereżempju se niktbu *klabbż* jew *klabbs*, *xorts* jew *xorz*, *buts* jew *buz*?

Il-konsonanti doppji

Problema oħra li trid tissolva hija jekk fiz-zokk morfemiku ta' nisel Ingliż hux se niktbu konsonanti waħda jew konsonanti doppja meta nikkonjugaw ċerti verbi. Dan jiġri billi verbi bhal dawn hawn min jippronunzjahom b'modi differenti. Hekk, ngħidu ahna, hawn min jgħid /jɪ'p:ɛnikjɛ/ bl-aċċent ewlieni fuq it-tieni sillaba u għaldaqstant jikteb *jippanikja*, u hawn min jgħid /jɪp:ɛ'nik:jɛ/ bl-aċċent ewlieni fuq it-tielet sillaba u għalhekk jikteb *jippanikkja*. Eżempji ta' dan it-tip huma l-verb *jippolixja* imlissen /jɪ'p:ɔlɪʃjɛ/ vs. *jippolixxa* /jɪp:ɔ'ɪʃjɛ/, jew il-verb *jiddribilja* imlissen /jɪd:'rɪbɪljɛ/ vs. *jiddribillja* /jɪd:rɪ'bɪljɛ/.

Il-problema assoċjata mal-konsonanti doppji tista' tidher ukoll fil-kitba ta' ċerti nomi li xi drabi nużawhom wehidhom u drabi oħra ngħaqduhom ma' xi element lessikali ieħor (aktarx nom) biex jiffurmaw kelma komposta, pereżempju niktbu *dekk*, *dokk* u *nett* imma mbagħad x'se niktbu, *dekkċer* jew *dekkċer*, *dokkjard/t* jew *dokkjard/t*, *netbol* jew *nettbol*? Forsi din m'għandhiex tkun problema kbira billi fir-regoli tal-kitba bil-Malti diġà jeżisti kuntest simili. Bħala regola ġenerali fil-kliem kompost li mhux ta' nisel Ingliż, l-ewwel kelma titef waħda miż-żewġ konsonanti mtennija fit-tarf tagħha meta tingħaqad ma' kelma oħra, eż:

kull+hadd isiru *kulhadd*,
kull+jum isiru *kuljum*;
kull+tant isiru *kultant*,
minn+ghajr isiru *minghajr* u
minn+ghand isiru *minghand*.

L-abbrevjazzjonijiet u l-akronimi

Fit-taħdit tal-Malti kontemporanju ta' spiss nużaw abbrevjazzjonijiet u akronimi li jkunu jirrappreżentaw kliem missellef mill-Ingliż. Il-problema assoċjata magħhom mhix sewwasew fil-kitba tagħhom imma fil-kitba ta' elementi oħra li jinkitbu quddiemhom jew warajhom, bhall-artiklu, il-prepożizzjonijiet meħmużin mal-artiklu, il-vokali tal-lehen, il-bidla ta' **j** u **w** f'**i** u **u** rispettivament, li tiddependi minn kif se ninterpretaw dawn l-abbrevjazzjonijiet u l-akronimi. Nistgħu nsemmu żewġ modi ewlenin kif nistgħu ninterpretawhom, jew skont il-kriterju viżiv jew inkella fonetiku. U jekk nagħzlu li nimxu fuq il-kriterju fonetiku jkollna nżommu f'moħħna li anke f'dan il-każ jeżistu diversi possibiltajiet bħal, ngħidu aħna jekk l-akronimu jew l-abbrevjazzjoni nagħzlux li llissnuhom bħala:

1. kelma shiha, eż. il-WHO /hŪ:/, in-NATO /'nejtɔw/ jew /'nɛ:tɔ/,
2. frazi shiha, eż. il-World Health Organization (WHO), il-Malta Union of Teachers (MUT), il-Malta Union of Midwives and Nurses (MUMN), jew
3. sekwenza ta' ittri, eż. id-WHO, l-MUT, l-MUMN, is-CMTU

Deċizjoni dwar kif se nittrattaw dawn l-abbrevjazzjonijiet u l-akronimi tiffirka modi differenti ta' kitba li bħalissa ta' spiss niltaqgħu magħhom, kif juru dawn l-eżempji miktubin skont il-pronunzja tagħhom:

Daħal membru **fl**-MUT illum.

Daħal membru **fil**-MUT illum.

Is-CMTU jrid ikollha rappreżentant.

Il-CMTU irid ikollha rappreżentant.

Id-WHO ippubblikat ir-rapport.

Il-WHO ppubblikat ir-rapport.

L-ismijiet ta' persuni u postijiet

Dak li għedna għall-abbrevjazzjonijiet u l-akronimi japplika wkoll għan-nomi proprji, l-aktar l-ismijiet ta' persuni u postijiet. Hawn ukoll trid tittiehed deċizjoni fuq jekk hux se nżommu mal-kriterju fonetiku u nkunu lingwistikament aktar preċiżi, jew inkella mal-kriterju viżiv u nkunu aktar prattiċi. F'dan il-każ, il-problema tolgot l-aktar lil tarf il-kelma.

Li kieku fil-kitba, tarf il-kelma jikkorrispondi dejjem mal-hoss konsonantali jew vokaliku ta' isem il-post jew il-persuna, kien ikollna problema anqas xi nsolvu. Jiġifieri li kieku l-ismijiet kollha li jispiċċaw b'hoss vokaliku niktubhom dejjem b'vokali fit-tarf, eż. *Anna, Marie, Jessica, Angelo, Dundee, Swansea, Eddie, Andrea* u *Palermo*, u l-ismijiet kollha li jispiċċaw b'hoss konsonantali niktubhom dejjem b'konsonanti fit-tarf, eż. *Martin, Frank, Thomas, Doris, Ann, Margaret, Manchester, Munich* u *Bristol*, il-kriterju fonetiku kien ikun l-aktar kriterju ideali. Imma dan mhux il-każ. Insibu bosta ismijiet li jitlissnu b'hoss vokaliku fit-tarf iżda jinkitbu b'konsonanti, u bil-maqlub, eż. *Bordeaux, Audrey, Melbourne* u *Chantelle*. Mela f'każijiet bħal dawn għandna nuqqas ta' korrispondenza bejn dak li nisimgħu u dak li naraw miktub. U jibdedw il-problemi.

Jekk nagħzlu li nimxu mal-kriterju fonetiku, niffukaw fuq il-hoss tal-kelma filwaqt li ninjoraw il-forma miktuba tagħha. F'dan il-każ niktbu, ngħidu aħna, *Smajt lil Irene iſsejjahli, Żort Melbourne iillum, Lil Charlotte iřiduħa tkompli tistudja minħabba li Irene, Melbourne* u *Charlotte* jispiċċaw b'hoss konsonantali.

Jekk nimxu mal-kriterju viżiv, nikkunsidraw il-forma miktuba tal-kelma jiġifieri jekk tispiċċax b'vokali jew konsonanti, filwaqt li ninjoraw l-aspett fonetiku tagħha. F'dan il-każ niktbu, eżempju, *Smajt lil Irene ssejjahli, Aħna żorna Melbourne lbieraħ, Lil Charlotte řiduħa tkompli tistudja minħabba li l-aħħar ittra fil-kitba ta' dawn l-ismijiet hija vokali.*

Deċiżjonijiet bħal dawn, ibbażati fuq l-aspett fonetiku jew l-aspett viżiv tal-kelma mhumiex xi haġa ġdida fl-ortografija Maltija. Hekk, nghidu aħna, meta niktbu sentenzi bħal *Nista' mmur għada* u *Nitla' t-taraġ* inkunu qed napplikaw il-kriterju fonetiku. Għalhekk ma niktbox il-vokali tal-lehen mal-verb *mmur* (fl-ewwel eżempju) u mal-artiklu (fit-tieni eżempju) minkejja li l-kelma ta' quddiemhom tispicċa bl-appostrofu li qed jirrappreżenta l-konsonanti **gh**.

L-**gh** hija konsonanti storika li tilfet il-lehen proprju tagħha u għalhekk, f'dawn l-eżempji, il-kelma li ssegwiha nistgħu nippronunzjawha mingħajr vokali tal-lehen. Min-naħa l-oħra, meta niktbu sentenzi bħal *Nistgħu mmorru għada* u *Nitilgħu t-taraġ* inkunu qed napplikaw il-kriterju viżiv, jiġifieri minkejja li fuq livell ta' hoss neħtieġu l-vokali tal-lehen biex illissnu l-kelma *mmorru* (fl-ewwel eżempju) u l-artiklu (fit-tieni eżempju) madankollu din il-vokali ma niktbuhiex minhabba li fil-kitba l-kelma ta' qabel tispicċa bil-vokali.

Wiehed jista' jirraġuna li din ir-regola bbażata fuq il-kriterju viżiv mhijiex korretta iżda fil-verità, hija regola li ilha żmien twil stabbilita u mhaddma bħala regola ufficjali tal-kitba bil-Malti. Irridu niftakru wkoll li fir-regoli tal-kitba bil-Malti nsibu bosta każi oħra fejn il-kriterju fonetiku ma jingħatax preċedenza fuq il-kriterji l-oħra.

Eżempji oħra li forsi jgħegħluna nxaqilbu aktar lejn l-għażla tal-kriterju viżiv huma każijiet fejn niltaqgħu ma' ismijiet li jistgħu jkunu pronunzjati b'aktar minn mod wiehed bħal:

Le Blanc (implissen bit-tarf /v/ jew /k/),
Irene (implissen bit-tarf /ε/ jew /n/),
Simon (implissen bit-tarf /ʃ/ jew /n/) u
Nicolas (implissen bit-tarf /v/ jew /s/).

Każijiet aktar diffiċli huma meta niltaqgħu ma' ismijiet li lanqas biss inkunu nafu kif nippronunzjawhom, nghidu aħna l-ismijiet

Didier, Deirdre, Aoife, Lescroart, Beaulieu, Featherstonehaugh, Bastuträsk, Dremeaux, Lympne, Dreiähren, Drohobycz u *Działoszyce* u tant oħrajn.

Għaldaqstant, għalkemm fil-każ tal-kitba tal-ismijiet ta' persuni u postijiet il-kriterju fonetiku jista' jidher bħala l-aktar soluzzjoni ideali u preċiża – tikteb kif tisma' – fil-verità, rajna li nistgħu niltaqgħu ma' bosta kuntesti fejn m'hemmx korrispondenza diretta bejn dak li nisimghu u dak li naraw miktub, bejn il-fonema u l-grafema li tirrapprezentaha. U ladarba din ir-relazzjoni diretta bejn hoss u kitba ma teżistix fil-każi kollha, ikollna nqisu proposti oħra li minkejja li huma anqas preċiżi jistgħu jkunu aktar prattiċi għal min qed jikteb jew jikkoreġi.

Il-proċess ta' tiġdid u tibdil fil-lingwa huwa naturali, inevitabbli u kontinwu l-aktar fil-każ ta' lingwa li tiġi f'kuntatt ma' lingwa jew lingwi oħra. Il-kuntatt jista' jseħh fuq livelli lingwistiċi differenti. X'aktarx li l-ewwel li jkun affettwat huwa t-taħdit iżda maż-żmien, l-aktar meta l-kliem jindara, jintuza u jintgħaġen mal-lessiku nattiv, tibda tinħass il-ħtieġa li jkun integrat ukoll fil-kitba.

Dan il-proċess għall-Malti mhumiex xi proċess ġdid. Bosta kliem ta' nisel Sqalli u Taljan, li ġejna f'kuntatt miegħu, niktbox skont regoli stabbiliti tal-ortografija Maltija. Kliem bħal dan sab ruħu fid-dizzjunarji tagħna u nużawh b'mod regolari meta niktbu bla ma noqogħdu nistaqsu l-għaliex niktbox hekk u mhux mod ieħor. Tajjeb niftakru li wahda mill-kwalitajiet li jrid ikollha ortografija tajba hija li, filwaqt li tibza' għall-istabbiltà tagħha, għandha tkun agġornata minn żmien għal żmien meta jkun meħtieġ. U din il-ħtieġa, fil-każ tal-ortografija ta' lsienna, qed terġa' tinħass, sewwasew għax il-Malti huwa lsienna haj. Nittamaw li anke fil-każ tal-kliem Inġliż jiffasslu regoli ċari ta' kif għandna nirrapprezentaw dan il-kliem bil-kitba.

Žgur li d-DEĊIŻJONIJET 2, bhal ta' qabilhom, mhumiex se jikkontentaw f'kollox lil kulhadd. Izda rridu nżommu f'moħħna li l-ortografija fiha nfisha hija sistema arbitrarja. L-importanti huwa li dawn id-deċiżjonijiet ikunu bbażati fuq kriterji lingwistiċi sodi, ċari u prattiċi biex iħajru aktar nies jiktbu bil-Malti. U ladarba jittieħdu, nistennew li jsiru uffiċjali u jkunu segwiti minn kulhadd.

Dr Farrugia huwa lettur tal-Malti fil-Fakultà tal-Arti tal-Università ta' Malta



Pajjiż imsieheb jew pajjiż sieheb?

Il-partiċipju fil-Malti u kif jipparteċipa

Mark Paul Vella

Il-partiċipju fil-Malti huwa fergħa verbali li għandha identità differenti skont il-każ, għax il-partiċipju jaf jilbes is-sura aġġettivali, nominali jew verbali. Apparti li jista' jiddenota dawn it-tliet kategoriji, għandu wkoll funzjoni temporali. Il-partiċipju attiv jesprimi qagħda fil-preżent u l-partiċipju passiv jesprimiha fil-passat.

Il-partiċipju attiv jista' jaqdi l-funzjoni ta' aġġettiv, nom jew verb fil-preżent. Xi eżempji ta' partiċipju attiv meta jintuża bhala aġġettiv huma *fietel, liebes* u *hiemed*. Mill-banda l-oħra l-partiċipju jista' jkollu l-funzjoni ta' nom tal-aġent bhal dawn l-eżempji non-Semitiċi: *predikatur, negozjant* u *edukatur*, u dawn l-eżempji mis-Semitiċi: *rebbieħ, wikkiel*, u *kahħal*. Dan ir-reġistru lessikali jista' jkollu rwoli semantiċi u grammatikali differenti, pereżempju l-partiċipju attiv *wikkiel* jista' jintuża kemm bhala nom tal-aġent kif ukoll bhala aġġettiv, kif jidher fiż-żewġ sentenzi li ġejjin:

Il-wikkiel għajnejh ikbar minn zaquq.

Il-bniedem wikkiel rari biex jintebaqlu l-istonku.

Il-partiċipju attiv għandu wkoll użu verbali, jagħti interpretazzjoni progressiva, attwali tal-azzjoni, pereżempju *hiereġ, dieħel* u *tiela'*. Grammatikalment dan hu differenti mit-temp tal-imperfett. Din id-differenza tirrifletti ruhha semantikament. L-imperfett huwa abitwali, juri drawwa, eż. *jien noħroġ*. L-istess differenza tirrifletti ruhha wkoll morfologikament għax il-partiċipju attiv għandu biss tliet forom tal-għadd u l-ġens, li jikkorrispondu mal-ewwel persuna singular maskil, mal-ewwel persuna singular femminil, u mat-tielet persuna plural rispettivament, filwaqt li l-imperfett jikkonjuga ruħu mas-seba' pronomi b'forma unika f'kull każ:

Il-Pronom Personali	Il-Partiċipju Attiv	L-Imperfett
Jiena	hiereġ	noħroġ
Inti	hiereġ	toħroġ
Huwa	hiereġ	joħroġ
Hija	hierġa	toħroġ
Aħna	herġin	noħroġu
Intom	herġin	toħroġu
Huma	herġin	joħroġu

Anki l-partiċipju passiv jista' jkollu valur aġġettivali, nominali jew verbali. Mal-verbi ta' nisel Semitiku jinħadem biż-żieda tal-prefiss m-, eż. *maħnuq, maħmuġ* u *magħluq*. Mill-banda l-oħra, il-partiċipju passiv ta' verbi non-Semitiċi jirrikjedi s-suffiss -at, -ut, u -it bhal fl-eżempji *skomunikat, stordut* u *pprojbít*. B'mod ġenerali, f'dan is-sens aġġettivali (l-aktar komuni), il-partiċipju passiv jiddeskrivi stat li seħħ fil-passat li fil-mument tat-taħdit, dan l-istat għadu kostanti u fiss.

Tajjeb inżommu f'moħħna li l-partiċipju passiv kif ukoll il-partiċipju attiv, meta jintużaw bhala aġġettiv, hija Prattika komuni li jinħadmu fil-femminil singular ma' nom li jkun fil-plural u izda dan ma jgħoddx għan-nomi kollha, ngħidu

aħna *ogġetti misruqa* (pp), *toroq wieqfa* (pa). Sintendi, dejjem jistghu jintużaw il-partiċipji fil-plural għal ma' dawn in-nomi fil-plural, eż. *ogġetti misruqin* u *toroq weqfin*.

Issa niġu għad-differenza semantika bejn *'msieheb* (*'msieħba/'mseħbin*) u *sieheb* (*sieħba/shab*) f'eżempju konkret fit-traduzzjoni. Nibdew billi fil-lingwa sors naraw il-frazi komuni *partner country* li tinbet kemm-il darba f'testi legiżlattivi. Fit-traduzzjoni għall-Malti, il-valur semantiku tal-partiċipju passiv *'msieheb* u tal-partiċipju attiv *sieheb* (għax oriġinarjament hu partiċipju) huwa differenti, għaldaqstant bejn *pajjiż imsieheb* u *pajjiż sieheb* m'hemmx korrispondenza. Fil-frazi *pajjiż imsieheb* il-partiċipju passiv qed jagħti lill-frazi konnotazzjoni passiva, ta' pazjent.


Għalkemm f'*pajjiż imsieheb* ma jissema l-ebda aġent, qed jiġi implikat li hemm entità (f'dan il-każ l-UE) li qed taġixxi bhala aġent, u li siehbet (magħha) lill-pajjiż (li ried jissieheb). Hawnhekk johroġ diżlivell bejn l-istatus tal-pajjiż u dak tal-UE (il-pajjiżi l-oħra diġà shab) u dan huwa raġonevoli sakemm isseħh is-shubija, għax din fl-aħhar mill-aħhar hija prerogattiva tal-UE. Madankollu, minhabba l-użu tal-partiċipju passiv, semantikament, il-pajjiż li jissieheb jibqa' attribwit miegħu l-istatus inferjuri, ta' inugwaljanza.

Il-partiċipju passiv jibni relazzjoni ġerarkika ta' entità superjuri vis-à-vis pajjiż inferjuri. Fil-legiżlazzjoni tal-UE dan mhux il-każ, it-28 pajjiż parteċipanti huma fuq livell pari ta' status iżda meta jintuża l-partiċipju

attiv *sieheb* (*pajjiż sieheb*), din l-inugwaljanza ma tinholoqx. Il-partiċipju attiv *sieheb* johloq dinamizmu li jeskludi l-istatiċità (imgħoddija) li joffri l-partiċipju passiv *'msieheb*. Mil-lat semantiku, il-frazi *pajjiż sieheb* tagħti status ta' ugwaljanza, hemm intrinsikament il-kunċett ta' shubija pari, li mhux bilfors tagħtiha l-frazi *pajjiż imsieheb*. Dan ġej ukoll minhabba d-differenza morfoloġika f'dan il-kuntest għax il-partiċipju attiv għandu sens nominali u l-partiċipju passiv għandu sens aġġettivali.

Fit-traduzzjoni tal-frazi *partner country*, *sieheb* u *'msieheb* huma żewġ partiċipji li qed iwasslu informazzjoni differenti. *Pajjiż imsieheb* mhix korrispondenti għal *partner country*. Minkejja li hi grammatikalment korretta, semantikament mhix, filwaqt li *pajjiż sieheb* hi korekta kemm grammatikalment kif ukoll semantikament.

Mark Paul Vella huwa traduttur mal-Kummissjoni Ewropea



KELMA B'KELMA

It-terminoloġija

Hieles, liberu u indipendenti

Leanne Ellul

Hafna drabi s-sinonimi huma aċċettati bħala kliem bl-istess tifsira; iżda dan il-kliem ifisser preċiżament l-istess? Harsa lejn it-tagħrif f'dizzjunarji u l-korpus Malti (MLRS) turina li hemm differenzi li jhorgu permezz tal-kollokazzjonijiet u l-kuntesti li fihom jintuza dan il-kliem.

Is-sinonimi huma kliem li jixxiebah fit-tifsira. Raġuni li tagħti lok għall-holqien ta' sinonimi hi li l-lingwi jithalltu flimkien u għall-istess kunċett naddottaw kliem minn lingwi differenti; hekk insibu *hieles* mill-Gharbi u *liberu* mit-Taljan. Min-naħa l-oħra, il-kelmiet *liberu* u *indipendenti* juruna li din mhix l-unika raġuni għax it-tnejn ġejjin mill-istess lingwa.

F'ID-DIZZJUNARJU MALTI U TEŻAWRU TA' MALTI MĦADDEM ta' Mario Serracino-Inglott, fost oħrajn jagħti dawn is-sinonimi:

1. *hieles* u *liberu* għal **indipendenti**
2. *liberu* u *indipendenti* għal **hieles**
3. *hieles* għal **liberu**

Dan jġri wkoll f'każi oħra, ngħidu aħna *każwali* u *komdu* huma mogħtija bħala sinonimi ta' *informali*; filwaqt li *informali* hi mogħtija bħala sinonimu ta' *każwali* u la *informali* u lanqas *każwali* m'huma mogħtija bħala sinonimi ta' *komdu*.

Għalkemm harsa lejn it-teżawru diġà tagħtina hjiel li s-sinonimi mhux bilfors ikollhom tifsira għalkollox l-istess, id-differenzi u t-tixbih fit-tifsir jhorgu l-aħjar minn harsa lejn il-kliem

f'kuntest għaliex l-ebda kelma mhi sospiza waħedha, u t-tifsira tagħha tohroġ l-aħjar meta narawha fil-kumpanija ta' kliem ieħor.


L-użu ta' kliem fis-sentenzi li jipprezenta Aquilina fid-DIZZJUNARJU MALTI-INGLIŻ jgħin biex inqabbluhom. Jekk fis-sentenza li jagħti Aquilina *It-tabib qalli li issa hieles u nista' niekol li rrid* inbiddu l-kelma *hieles* bil-kelma *indipendenti*, din ma tagħmilx wisq sens: *It-tabib qalli li issa indipendenti u nista' niekol li rrid*. Iżda jekk niehdu s-sentenza, *M'iniex hieles bhalissa, erga' ejja* u nbiddu l-kelma *hieles* b'*liberu*, din tibqa' tagħmel sens.

Dan ma jfissirx li *hieles* u *liberu* dejjem jistgħu jintużaw flok xulxin. Li kieku sinonimu jkun identiku għal ieħor għalkollox, jġifieri sinonimu assolut, ikun jista' jintuza minfloku dejjem u bla tfixkil. Dan hu possibbli fil-każ ta' kliem bħal *xefaq* fis-sentenza *Fuq ix-xefaq kien hemm hafna vapuri* u *orizzont* fis-sentenza *Fuq l-orizzont kien hemm hafna vapuri*.


Biex nosserva aħjar kif iġibu ruħhom dawn is-sinonimi tajt harsa lejhom fil-korpus Malti, magħruf bħala MLRS li jista' jinstab f'<http://mlrs.research.um.edu.mt> – għodda essenzjali fejn jidhol dan it-tip ta' analiżi. Minhabba li *hieles* u *liberu* jinflettu ruħhom għall-għadd u għall-ġens, fittixt ukoll il-kelmiet *hielsa* u *helsin*, kif ukoll *libera* u *liberi*. B'hekk qbadt kemm jista' jkun kuntesti li fihom jintuza dan il-kliem. Dan it-tip ta' tiftixa m'applikax għal *indipendenti* għax hu aġġettiv invarjabbli.

Sabiex inqabbel, qassamthom skont kategoriji differenti kif jidher f'din it-tabella. Minn dat-tqabbil jhroġ li *indipendenti* hi l-iktar kelma frekwenti fil-korpus, segwita minn *hieles* u *liberu*.


Rank	Lemma	Types	Tokens	Amount of tokens by lemma	Percentage for each word	Percentage per lemma
1	Incipiententi	<i>independenti</i>	6421	6421	43.87%	43.87%
2	hieles	<i>hieles</i>	4160	5735	28.43%	39.20%
		<i>hielesa</i>	1560		10.66%	
		<i>hiesin</i>	15		0.10%	
3	liberu	<i>liberu</i>	1590	2475	10.87%	16.92%
		<i>libera</i>	515		3.52%	
		<i>liberi</i>	370		2.53%	
			14,631		100%	100%




B'harsa lejn il-kategoriji, rajt f'liema kuntesti dawn is-sinonimi jintużaw l-iktar. *Independenti* tintuża l-aktar f'testi parlamentari, u mbaġhad fuq l-internet u fl-istampa, filwaqt li tintuża l-inqas fil-kuntest akkademiku. *Hieles* tintuża l-aktar fuq l-internet, wara f'testi parlamentari u fl-istampa u għal darb'ohra tintuża l-inqas fil-kuntest akkademiku. *Liberu* tintuża l-aktar fil-kuntest tal-parlament, imbaġhad fl-istampa u wara fuq l-internet. Fil-kuntest akkademiku, *liberu* hi l-inqas li tintuża wkoll. Interessanti li *liberu* nsibuha użata kważi ugwalment fil-kuntest parlamentari u fl-istampa.



Għalkemm il-frekwenza ta' sinonimu f'kuntest partikolari tvarja, l-aktar tliet kuntesti popolari huma l-parlament, l-istampa u l-internet. *Independenti* u *liberu* huma l-aktar popolari f'testi parlamentari, filwaqt li l-kuntest li fih jintużaw l-inqas it-tliet sinonimi hu dak akkademiku. Ta' min jinnota li l-ligi hija kuntest popolari wkoll. Dawn it-tabelli juru aħjar il-firxa ta' kuntesti li nsibuhom fihom.



Billi it-tliet sinonimi huma popolari kważi fl-istess tliet kuntesti, jaf tkun iktar diffiċli biex insibu differenzi. Min-naħa l-oħra, billi mhux kollha popolari bl-istess frekwenza fl-istess kuntesti, jaf joħorġu xi differenzi.



Evert (2005) jishaq li l-kollokazzjonijiet huma essenzjali minhabba r-relevanza kuntrastiva tagħhom, u għalhekk b'harsa lejhom id-differenzi bejn is-sinonimi joħorġu iktar.

L-iktar tliet kollokazzjonijiet popolari mal-kelma *independenti* huma *media*¹, *personali* u *mod*. Mill-ewwel hamsin kollokazzjoni ninnotaw li *independenti* tikkolloka l-aktar ma' kliem marbut mal-politika u anke ma' kliem bażiku jew li nużawh spiss bhal *skola* u *ħajja*. Il-kollokazzjonijiet mehuda mill-bloggs ukoll kellhom x'jaqsmu mal-politika.

Dan ifisser li l-qrubija ta' din il-kelma ma' kuntesti politiċi tissaħħaħ. Minbarra l-politika, Aquilina juża dan l-aġġettiv f'eżempji marbuta ma' post jew pajjiż, jew ħsieb individwali. L-istudju tal-korpus jikkonferma l-eżempji minn Aquilina filwaqt li joffri possibiltajiet oħrajn.

Il-kelma *hieles* insibuha l-aktar f'kuntesti ekonomiċi u kuntesti politiċi. Fil-fatt, l-aktar tliet kollokazzjonijiet popolari huma *suq*, *kummerċ* u *moviment*, għalhekk huwa diffiċli iktar li niddistingwu bejn *independenti* u *hieles* abbażi tal-kuntest politiku.² Id-definizzjoni ta' Aquilina tiffoka l-aktar fuq ħelsien minn rabtiet fiżiċi jew morali. Għaldaqstant il-

korpus jiftaħ tieqa ġdida fuq l-użu ta' *hieles* f'kuntesti ekonomiċi u politiċi biex b'hekk titwessa' t-tifsira li ta Aquilina.

Fil-korpus, *liberu* tintrabat l-aktar ma' stat ta' persuna jew attitudnijiet u azzjonijiet individwali għalkemm tintuża l-aktar fil-kuntest tal-parlament u tal-istampa. L-iktar tliet kollokazzjonijiet popolari ma' din il-kelma huma *ħin*, *moviment* u *acc̃ess*.

Aquilina jikteb li *liberu* tfisser li tkun liberu fil-moviment u l-azzjoni u għalhekk, il-korpus qed isaħħaħ dak li kiteb Aquilina.

Ninnotaw li l-kelma *mod* hi popolari ħafna kemm ma' *independenti* kif ukoll ma' *liberu* u inqas popolari ma' *hieles*, iżda dan ma jissuġġerix wisq għax il-kelma *mod* mhix marbuta ma' xi regjistru partikolari u għalhekk tista' tintuża f'kuntesti differenti.

Kollokazzjonijiet oħra popolari ma' iktar minn sinonimu wiehed huma *ħajja*, *moviment* u *ħin*, fejn *moviment* tikseb tifsiriet differenti skont kuntesti differenti (nghiđu aħna, *il-moviment hieles favur il-kaċċa* ma tfissirx l-istess bhal *aġmel moviment b'idejk*).

Hemm kliem iehor li jikkolloka ma' kelma u mhux oħra, fosthom *media* li abbażi tal-ewwel hamsin kollokazzjoni hi l-aktar kollokazzjoni popolari mas-sinonimu *independenti*.

It-tabella fil-paġna li jmiss qed turi l-ewwel għaxar kollokazzjonijiet għal kull sinonimu. Il-kliem aħmar jindika li dik il-kelma tintuża ma' tal-inqas żewġ sinonimi.

Tajjeb ninnotaw kollokazzjonijiet bhal *vers* u *hieles*. F'dal-każ ma nistgħux inbiddu *vers* jew *hieles* bi kliem iehor bhal aħna *vers independenti* għax inkella tinbidel it-tifsira tal-espressjoni.

Frazzjiet bhal dawn jissejġu espressjonijiet iffriżati fejn "there is just one way of saying

¹ Il-kelma *media* qed niktibha kif tidher fil-korpus.

² Tajjeb insemmu żewġ festi nazzjonali: Jum l-Indipendenza u Jum il-Ħelsien. L-użu frekwenti tagħhom fil-politika jista' jkun minhabba f'hekk.

	<i>indipendenti</i>	<i>ħieles</i>	<i>liberu</i>
1	media	suq	ħin
2	'	kummerċ	moviment
3	personali	moviment	aċċess
4	mod	ħin	mod
5	kandidati	ċaqliq	ħin
6	status	spirtu	ċirkolazzjoni
7	statutorji	spazji	huwa
8	skejjel	industrijali	suq
9	ħajja	swieq	mano
10	totalment	vers	jkun

things and any deviation will completely change the meaning of what is said” (Manning and Schütze 175). Dan japplika wkoll għal espressjonijiet bħal *ħin liberu*, fejn xi wħud jużaw il-frazi *ħin ħieles* iżda *ħin indipendenti* ma tfissirx l-istess.

B’dan it-tagħrif f’idejna nistgħu nikkonkludu li minkejja li s-sinonimi ma jfissrux l-istess, xorta waħda għandhom il-potenzjal li jissejju sinonimi għax fil-fatt, “complete synonymy of lexemes is relatively rare in natural languages and [...] absolute synonymy [...] is almost non-existent” (Lyons p. 148). Nikkonkludu wkoll li m’hemmx kriterju wiehed li fuqu niġgudikaw it-tifsir ta’ kelma, u li għodod moderni bħall-MLRS jgħinu qatigh f’dan id-differenzjar. Ħarsa ħafifa lejn dawn is-sinonimi tgħinna nifhmu li indipendenti marbuta l-aktar ma’ xi haġa inanimata; ħielsa ma’ xi haġa animata filwaqt li *liberu* tista’ tinftiehem fuq livell aktar astratt.

Dan ma jfissirx li f’xi każijiet ma jintużawx flok xulxin, u għalhekk it-tifsiriet ta’ bejniethom, għad illi huma differenti, huma qrib ħafna wkoll.

Leanne Ellul hija l-Uffiċjal għar-Relazzjonijiet Pubbliċi tal-Għaqda tal-Malti - Università, u għalliema tal-Malti fl-iskola Santa Dorotea, Ħaż-Żebbuġ. Bħalissa qiegħda tirriċerka l-qasam tan-nomi verbali fil-livell ta’ Masters

Biblijografija

- Agius, A.W. IT-TEŻAWRU. Malta: BDL Ltd., 2000.
- Aquilina, Joseph. “Maltese as a Mixed Language”. *JOURNAL OF SEMITIC STUDIES* 3.1 (Jannar 1958).
- Aquilina, Joseph. *MALTESE-ENGLISH DICTIONARY A-L*. Malta: Midsea Books Ltd, 1987.
- Aquilina, Joseph. *MALTESE ENGLISH DICTIONARY M-Z*. Malta: Midsea Books Ltd, 1987.
- Atkins, B.T.S. and Levin, B. “Building on a corpus: a linguistic and lexicographical look at some near-synonyms”, *INTERNATIONAL JOURNAL OF LEXICOGRAPHY*. Oxford: Oxford University Press, 1995.
- Crystal, David. *A DICTIONARY OF LINGUISTICS AND PHONETICS*. Londra: Blackwell Publishing Ltd., 2003.
- Cruse, A. *MEANING IN LANGUAGE*. Oxford: Oxford University Press, 2004.
- Evert, S. *THE STATISTICS OF WORD COOCCURRENCES: WORD PAIRS AND COLLOCATIONS*. Tezi tal-PhD, IMS, University of Stuttgart, 2005.
- Firth, J. R. “A synopsis of linguistic theory, 1930-55”. *STUDIES IN LINGUISTIC ANALYSIS*. Oxford: The Philological Society, 1957.
- Hofmann, F. *SYNONYMS: A SEMANTIC STUDY OF APPOINTMENT & ENGAGEMENT*. Ktiba għal seminar. Il-Ġermanja: Universität Leipzig, April 2009.
- Lyons, John. *LANGUAGE AND LINGUISTICS*. Cambridge: Cambridge University Press, 1981.
- Manning, Christopher D., & Hinrich Schütze. “Foundations of statistical natural language processing.” Cambridge, MA: MIT Press, 1999.
- McEnery, T. & Wilson, A. *CORPUS LINGUISTICS* (it-tieni edizzjoni). Edinburgh: Edinburgh University Press, 2001.
- Serracino-Inglott, Mario. *ID-DIZZJUNARJU MALTI U TEŻAWRU TA’ MALTI MĦADDEM*. Malta: Merlin Library, 2003.
- Smajda, F.A., “Retrieving Collocations from Text: Xtract”, *COMPUTATIONAL LINGUISTICS*, Vol. 19, Nru 1. L-Istati Uniti: Columbia University, Marzu 1993.

Stedina għal kontributi

Dan il-ġurnal qabad ritmu ġmielu u kif tistgħu taraw, din l-edizzjoni hi waħda mill-aktar imlaħħmin. Sabiex dan ir-ritmu nsostnuh, inhegġgukom biex tibqgħu tibagħtu kontributi fuq l-aspetti kollha li huma ta’ interess u/jew li jqajmu diskussjoni.

Grazzi lil kulhadd.

Il-prinċipju ta' legalità jew *nullum crimen, nulla poena sine lege*

Alan Xuereb u David Borg

L-idea għal dan l-artikololett nibtet wara laqgħa tat-terminoloġija (li ssir sikwit fid-diviżjoni tagħna tal-Qorti tal-Ġustizzja) fir-dwar it-traduzzjoni tal-espressjoni “*Violation du principe de légalité des peines*”. F’din il-laqgħa qam dibattitu għar-rigward u ntgħażlet l-espressjoni “Ksur tal-prinċipju ta’ *nulla poena sine lege*”. Wiehed mill-awturi ta’ dan l-artiklu ma jaqbilx ma’ din l-għażla u jissuġġerixxi li l-espressjoni *principe de légalité* bil-Franċiż għandha tiġi tradotta bl-espressjoni *prinċipju ta’ legalità*. Kien hemm suġġerimenti oħrajn minn xi kollegi li staqsew jekk tistax b’mod ekwivalenti tintuża l-espressjoni *l-istat tad-dritt*.

Fi spirtu ta’ djalettika Hegeljana¹ dehrilna li minflok niktbu żewġ artikli separati u diverġenti dwar l-istess punt, għandna nippruvaw nuru ż-żewġ opinjonijiet ikkristallizzati f’artiklu qasir li jissintetizza l-pożizzjonijiet kontrapposti.

Il-kunċett ġenerali

Jidher li l-Franċiżi jattribwixxu l-espressjoni “*Nullum crimen, nulla poena sine lege*” għall-awtur Taljan Beccaria, filwaqt li l-Inglizi jsostnu li kien l-awtur Inglez Hobbes l-ewwel li hareg b’dan il-kunċett, għalkemm jikkonċedu li Beccaria tah l-importanza li akkumpanjat il-kunċett sal-ġurnata tal-lum.

Jekk nagħtu harsa, anki mhux profonda, lejn id-definizzjonijiet li jinsabu għad-dispożizzjoni ta’ kulhadd f’diversi siti tal-internet, mill-ewwel nintebħu li l-“*principe de légalité des peines*” huwa fir-realtà xejn iktar (u xejn inqas) mill-prinċipju li fid-dritt penali Malti jissejjah il-prinċipju ta’ *nulla poena sine lege*.

Kemm meta wiehed jikkunsidra d-definizzjoni segwenti:

“Le principe de la légalité des délits et des peines est la garantie fondamentale des droits de la personne devant les juridictions répressives. Il s’énonce par l’adage *nullum crimen, nulla poena sine lege*: il n’y a pas de crime, il n’y a pas de peine sans une loi qui les prévoit.”²

kif ukoll meta wiehed jikkunsidra għejun inqas tekniċi, bħal ngħidu ahna l-Wikipedia bil-Franċiż, li tagħtina d-definizzjoni li ġejja:

“En droit pénal, le principe de légalité des délits et des peines dispose qu’on ne peut être condamné pénalement qu’en vertu d’un texte pénal précis et clair (en latin, *Nullum crimen, nulla poena sine lege*)”, jidher ċar li l-kunċetti ta’ *principe de la légalité* u ta’ *nullum crimen, nulla poena sine lege* huma identiċi. Qed jiġi enfażzjat dan il-punt peress li, kif diġà ntqal, kien hemm suġġeriment li l-*principe de la légalité* fir-realtà tfisser l-*istat tad-dritt (rule of law)*, iżda jidher li mhumiex ekwivalenti.

Il-kunċett tal-*istat tad-dritt* jinkludi, fil-fatt, il-kunċett ta’ *nullum crimen, nulla poena sine lege*. Wiehed mill-awturi l-iktar magħrufa fuq dan is-suġġett, A. V. Dicey, kien kiteb hekk dwar l-*istat tad-dritt*:

“It means, in the first place, the absolute supremacy or predominance of regular law as opposed to the influence of arbitrary power, and excludes the existence of arbitrariness, of prerogative, or even of wide discretionary authority on the part of the government. Englishmen are ruled by the law, and by the law alone; a man may with us be punished for a breach of law, but he can be punished for nothing else.”³

¹ G.E. Mueller, “The Hegel Legend of Thesis-Antithesis-Synthesis”, *JOURNAL OF THE HISTORY OF IDEAS* 19:3 (1958), 411-14.

² <http://www.universalis.fr/encyclopedie/legalite-des-delits-et-des-peines>

³ Law of the Constitution, 1885.



Peress li dan hu aspett wiehed tal-kunċett tal-istat tad-dritt, hawn ma tistax issir traduzzjoni tal-*principe de légalité* bhal dak tal-istat tad-dritt.

L-aspett legali u tat-traduzzjoni

Madankollu, jidher li kien hemm xi sentenzi tal-Qorti tal-Ġustizzja li ġew tradotti fis-sens li zammew l-espressjoni litterali mill-Franċiż intatta u b'hekk ġiet tradotta bhal *“principju ta' legalità tar-reati u tal-pieni”*.⁴ Filwaqt li ma teżisti l-ebda oġġezzjoni kunċettwali għal din l-espressjoni hlief li forsi mhijiex konsistenti mal-korpus tad-deċiżjonijiet, wiehed jista' jilmenta li jekk nibdew noholqu espressjonijiet differenti minn dawk li komunement u tradizzjonalment huma mifhumin mill-qrati u l-avukatura ta' pajjiżna, nistgħu noholqu nuqqas ta' kjażezza minflok (kif inhu rikjest minna) inżidu l-kjażezza.

Għaldaqstant, meta niċċaraw kunċetti bhal dawn li qed niddiskutu, inkunu qed nosservaw il-prinċipju ta' ċertezza legali u nżidu l-

⁴ Is-sentenza tal-Qorti Ġenerali tat-13 ta' Settembru 2013, Total vs il-Kummissjoni (T-548/08).

konsistenza terminoloġika u legali, u b'hekk innaqqsu d-diskrepanzi li jistgħu jinholqu bejn il-lingwaġġ legali kif użat fit-testi tal-Unjoni Ewropea u dak li jintuża f'pajjiżna.

Fil-kunċett ta' *nullum crimen, nulla poena sine lege* ma hemm l-ebda element ta' dritt tal-Unjoni, bhal tali, li jista' jiġġustifika l-użu ta' kliem differenti minn dak użat f'pajjiżna mill-ġuristi. Huwa abbażi ta' dan l-argument li hemm tendenza li tingħata preferenza lill-espressjoni Latina. Meta wiehed jara li mill-*Mamo Notes*⁵ sal-qrati Maltin⁶ jużaw din l-espressjoni (jiġifieri: *nulla poena sine lege, nullum crimen sine lege*) biex jesprimu l-kunċett ta' *“principe de légalité des peines”*, ma tantx jibqgħu dubji li l-aħjar li tintuża hija l-espressjoni Latina.

L-Artikolu 7(1) tal-Konvenzjoni Ewropea, li jixbah fil-ħsieb tiegħu l-Artikolu 39(8) tal-Kostituzzjoni, jipprovdi hekk:

“(1) Hadd ma għandu jitqies li jkun hati ta' reat kriminali minħabba f'xi att jew omissjoni li ma kinux jikkostitwixxu reat kriminali skont liġi nazzjonali jew internazzjonali fil-ħin meta jkun sar. Lanqas ma għandha tingħata piena aktar minn dik li kienet applikabbli fiż-żmien meta r-reat kriminali jkun sar.”

*Dan l-artikolu, li jirrifletti l-prinċipju nulla poena sine lege...”*⁷

B'mod simili, mill-ġurisprudenza tal-Qorti Ewropea tad-Drittijiet tal-Bniedem fil-każ *“Kokkinakis vs Greece”* (il-25 ta' Mejju 1993), ġie rritenut li:

⁵ Prof. Anthony Mamo, Criminal Law Notes.

⁶ Il-Qorti Kostituzzjonali (Onor. Imħallef, Agent President A.J. Magri, Onor. Imħallef G. Valenzia, Onor. Imħallef G. Caruana Demajo), seduta tat-13 ta' April 2011, Appell Ċivili Numru 1/2010/1 Dr José A. Herrera bhal mandatarju ta' AWEYS MAANI KHAYRE vs l-Avukat Ġenerali u l-Kummissarju tal-Pulizija.

⁷ Idem. p. 8-9.

“[...] Article 7 paragraph 1 (art. 7-1) of the Convention is not confined to prohibiting the retrospective application of the criminal law to an accused’s disadvantage. It also embodies, more generally, the principle that only the law can define a crime and prescribe a penalty (*nullum crimen, nulla poena sine lege*).”

F’eżempju ieħor, ġie rritenut fl-Appell Kriminali “Il-Pulizija vs George Faenza *et*” deċiż fis-7 ta’ Jannar 2005:

“[...] il-Qrati tal-Ġustizzja Kriminali tagħna kienu japplikaw mhux biss ir-regola kontenuta fl-Artikolu 27 tal-Kodiċi Kriminali dwar it-tibdil fil-piena għal reat partikolari, iżda wkoll il-prinċipju *nullum crimen, nulla poena sine lege* li minnu titnissel ir-regola konkomitanti tan-nonretroattività tad-dritt penali sostantiv.”

Barra minn hekk, hekk kif jidher b’mod ċar minn dokument reċenti ħafna, xi kultant anki l-ġuristi lingwisti Franċiżi stess iħallu l-kunċett ta’ *nulla poena sine lege* fil-verżjoni Latina tiegħu. F’dan is-sens, ara essenzjalment ir-rikors ipprezentat fit-28 ta’ Awwissu 2013 – Arrow Group u Arrow Generics vs il-Kummissjoni. Fil-motiv numru 4 insibu:

“4. Quatrième moyen tiré de ce que, en infligeant une amende à Arrow, la Commission a enfreint les principes de proportionnalité, *nullum crimen nulla poena sine lege*, et de sécurité juridique.”

Il-verżjoni bl-Ingliż tal-istess test tgħid:

“4. Fourth plea in law, alleging that the Commission has infringed the principles of proportionality, *nullum crimen nulla poena sine lege*, and legal certainty in imposing a fine on Arrow.”

Argument favur l-użu ta’ *prinċipju ta’ legalità* jinsilet mill-Karta tad-Drittijiet Fundamentali tal-Unjoni Ewropea. L-Artikolu 49 għandu l-intestatura *Il-prinċipji ta’ legalità u proporzjonalità ta’ reati u ta’ pjeni*. Dal-artikolu jispijega l-*prinċipju ta’ legalità* kif ġej:

“1. L-ebda persuna m’għandha tigi kkundannata għal xi att jew ommissjoni li, fiż-żmien meta sar jew saret, ma kienx jew ma kenitx reat skond il-liġi nazzjonali jew il-liġi internazzjonali. Lanqas m’għandha tingħata piena akbar minn dik li kienet applikabbli fiż-żmien meta twettaq ir-reat. Jekk wara li twettaq ir-reat, il-liġi tipprovdli għal piena inqas, dik il-piena għandha tkun applikabbli.
2. Dal-Artikolu m’għandux jippreġudika l-proċess u l-piena ta’ persuna ħatja ta’ att jew ommissjoni li, fiż-żmien meta sar jew saret, kien jew kienet reat skond il-prinċipji ġenerali rikonoxxuti mill-komunità tan-nazzjonijiet.”

Interessanti li dan huwa dokument importanti tant li din il-Karta, ipproklamata fl-2007, għandha l-istess valur legali tat-Trattati (skont l-ewwel inċiż tal-Artikolu 6(1) tat-TUE. Il-verżjoni Ingliża tal-intestatura tal-Artikolu 49 jgħid, “principles of legality”.

Ma hemmx dubju li l-kunċett ta’ *principle of legality* jeżisti fil-lingwaġġ ġuridiku Ingliż. Insibu fi BLACK’S LAW DICTIONARY li t-tieni tifsira ta’ *legality* hija “the principle that a person may not be prosecuted under a criminal law that has not been previously published. Also termed (in sense 2) principle of legality.”⁸

Fid-dritt kriminali internazzjonali naraw li wiehed mill-prinċipji ġenerali huwa dak ta’ *the principle of legality of crimes* u *the principle of legality of penalties*.⁹

⁸ BLACK’S LAW DICTIONARY, Bryan A Garner (editur), id-disa’ edizzjoni.

⁹ INTERNATIONAL CRIMINAL LAW, Antonio Cassese, OUP, it-tieni edizzjoni, 2008, p. 36, 51.

Għalhekk hu ċar li fid-dritt kontinentali u f'dak Anglosassonu tintuża espressjoni li hija simili għal dik ta' *principju ta' legalità*. Barra minn hekk, fid-dritt Ewropew din l-espressjoni dahlet fil-liġi primarja u fil-ġurisprudenza bil-lingwa Maltija, għalkemm ma tintużax fid-dritt nazzjonali Malti.

L-aħhar argument dwar l-istat tad-dritt u l-filosofija tad-dritt


Nistgħu niktbu volumi twal fuq x'inhuma jew x'għandhom ikunu r-rekwiżiti jew id-*desiderata* tal-istat tad-dritt. Kull avukat, almenu fl-aħhar hmistax-il sena, żgur iltaqa' max-xoghlijiet tal-Prof. John Finnis. Finnis¹⁰ isemmi tmien *desiderata* tal-istat tad-dritt, kif jagħmlu wkoll, wara kollox, Fuller¹¹ u Raz¹².

Fost id-*desiderata* hemm wiehed rilevanti partikolarment għall-kwistjoni prinċipali f'dan l-artiklu. Dan id-*desideratum* jistabbilixxi li r-regoli tad-dritt għandhom ikunu prospettivi u mhux retroattivi¹³ u għalhekk nergħu mmorru lura għan-nonretroattività tar-regoli tad-dritt, li ddiskutejna iktar 'il fuq. Izda, kif wiehed jista' jara anki fuq livell filosofiku-ġuridiku, l-idea li għandu jkun hemm regola sabiex ikun hemm reat (*crimen*) u sabiex konsegwentement ikun hemm piena (*poena*), tiddependi mill-fattur temporali, jiġifieri miż-żmien.

Għaldaqstant, kronoloġikament (vide T.1) ir-regola trid tkun teżisti fil-mument meta jkun sar ir-reat (*nullum crimen*). Loġikament, jekk f'dak il-mument ma teżisti l-ebda regola tad-dritt (*sine lege*) ma tistax tinghata piena għax ir-reat ma kienx jeżisti meta twettqet l-azzjoni. U għalhekk, hadd mhuni punibbli għal reat li ma jeżistix (*nullum crimen, nulla poena sine lege*).

Nota konkluziva

Fl-aħhar nett, ma hemmx min għandu raġun u min hu żbaljat f'din il-kwistjoni. Il-kunċett ta' *principju ta' legalità* li issa daħal fil-lingwaġġ Malti permezz tad-dritt tal-Unjoni Ewropea ma jidhirx li huwa żbaljat, u jista' jkun validu bħala espressjoni bil-Malti tal-kunċett Latin. F'dan il-każ, jista' jiġi argumentat li ladarba hija diġà espressjoni Maltija, għandha nużaw lilha minflok nużaw kunċett espress b'lingwa barranija. Hafna drabi huwa fejn tiddeċiedi li tpoġġi l-enfasi li jivvalida espressjoni. Il-validità tan-*nullum crimen, nulla poena sine lege* ġejja fuq kollox, izda mhux unikament, mill-fatt li l-użu tagħha huwa nieqes mill-ambigwiżà, u li tintuża internazzjonalment kif ukoll f'Malta biex tisser eżattament dak li rridu nġhidu bl-espressjoni iktar volubbli u ambigwa ta' *principju ta' legalità*. Huwa għal din ir-raġuni, fost affarijiet oħrajn, li ttiehdet deċiżjoni favur l-użu tal-frazi *nullum crimen, nulla poena sine lege* fid-diviżjoni tagħna fil-Qorti tal-Ġustizzja.



¹⁰ NATURAL LAW AND NATURAL RIGHTS (Clarendon Law Series), OUP Oxford; it-tieni edizzjoni (is-7 ta' April 2011)

¹¹ THE MORALITY OF LAW, Lon L. Fuller. (New Haven and London: Yale University Press), 1964, viii & 202 pp. 37s. 6d. net.

¹² THE RULE OF LAW AND ITS VIRTUE, Joseph Raz (OSCOLA citation [1997] 93 LQR 195).

¹³ Finnis, *ibidem*, p. 270.

Alan Xuereb u David Borg huma ġuristi lingwisti fid-diviżjoni Maltija tal-Qorti tal-Ġustizzja tal-Unjoni Ewropea

Kliem mitluf:**Il-Kalendarju tal-Bidwi tal-1849**

Ġużi Gatt


Forsi minhabba l-fatt li jien twelidt fl-1955, jiġifieri hafna u hafna snin ilu; jew forsi għax trabbejt ġewwa raħal, qalb nies li ma kienu jtkellmu bl-ebda lingwa oħra hlief bil-Malti, u għalkemm limitati fl-orizzonti kulturali tagħhom, kienu artikolati mhux hażin fejn jidhlu l-oqsma li kienu jinteressawhom; jew forsi għax jien sensitiv wisq – imma hi x'inh i r-raġuni, jien m'għandi l-ebda dubju li l-Maltin li kont naf jien dari kellhom haħma fuq l-ilsien Malti ferm iktar minn dik li għandhom il-Maltin tal-lum. Il-Malti fi żmienna qed jitlef hafna kliem li qatt ma messu thalla jintilef. Din l-emorraġija tidher li ilha sejra s-snin.

Xi żmien ilu giet f'idejja pubblikazzjoni maħruġa mis-Società Economico-Agraria del Gruppo di Malta fl-1849, bl-isem CALENDARIO DELL'AGRICOLTORE PER L'ANNO 1849. X'aktarx li ma kenitx l-ewwel darba li s-Società Economico-Agraria harġet dan il-kalendarju, imma fl-1849 u fis-sena ta' wara, għall-ewwel darba l-Kalendarju hareġ b'zewġ lingwi: bit-Taljan u bil-Malti.

L-isem bil-Malti kien: CALENDARIU TAL BIDWI TAL SENA 1849 PUBBLICAT MIS-SOCIETÀ ECONOMICO-AGRARIA TAL GHIZER [sic] TA MALTA. L-alfabett użat isegwi, bejn wiehed u iehor, ir-regoli tat-Taljan, imma l-ittra **gh** tinkiteb **g**, filwaqt li l-**h** għandha rasha maqtugħa. Il-Malti tiegħu hu Malti tajjeb hafna, imma żgur li min kitbu ma kellux f'rasu li juża l-'Malti safi'. Hu Malti maħsub biex jinftehem minn min kien interessat fis-suġġett; jiġifieri, fost l-oħrajn, mill-bdiewa Maltin.

Tistagħgeb, għalhekk, kemm fih kliem li ntilef, u tista' tgħid li hu kollu kliem li illum ma ġiex mibdul minn kliem iehor; immu hu kliem li għalih issa nużaw il-kelma bl-Ingliż.

L-eżempji li se nġibu huma kollha mehuda mill-KALENDARJU tal-1849. Fl-ewwel paġna ta' dan il-Kalendarju hemm li kien "mictub mis-Signuri: Dr. C. Ab. Camilleri, G. Gauci Azopardi, Dr. G.C. Grech Delicata, Dr. P. Ab. Pullicino, Ant. Schembri". Il-paġni mhumieħ innumerati.

**Is-siġar**

Għal kull xahar, il-KALENDARJU jagħti lista ta' liema siġra *tenza*, *issajjar*, *tizhar*, u *trahhas*. Il-fatt li siġra *tinza*, jew *issajjar*, u aktarx anki li *tizhar*, għadu jinftiehem sal-lum. Imma li siġra *trahhas*? Bit-Taljan din il-kelma hi mogħtija bhala *frondescenza*. Is-siġra trahhas meta tibda taħseb biex ittella' weraq ġdid wara li tkun neżgħat fi żmien iehor tas-sena. Nghidu ahna, dejjem skont dan il-KALENDARJU, is-siġra tattin issajjar f'Ġunju/Lulju, tinza' f'Awwissu, u trahhas f'Marzu.

Imma anke siġra li ma tinzax, trahhas ukoll, u dan meta tibda ttella' weraq ġdid. Il-harrub, nghidu ahna, irahhas f'Jannar. Forsi tghiduli, illum nużaw il-kelma *tarmi*. Imma le, il-KALENDARJU dik il-kelma jafha wkoll. Ir-rimja ssir ferġha ġdida, filwaqt li r-*rahsa* ssir werqa (bl-Ingliż tista' tiġi *leaf bud*). Meta jitkellem fuq it-tabakk (li dari kien għadu jtkabbar), u jgħid li f'ċertu żmien tas-sena dan għandu *jitqaċċat*, il-KALENDARJU jgħid ukoll li jridu jitneħhew ir-rimjiet kollha li x-xitla toħroġ minn wara. Bit-Taljan, il-kelma *rimjiet* hi mogħtija bhala *rami*, li tfisser *friegħi*.

Id-differenza bejn il-qoton u l-bjad

Kurzità oħra interessanti hi d-distinzjoni li l-KALENDARJU jagħmel bejn il-qoton u l-bjad. Fi Frar *jinharat ir-raba' għall-qoton*. F'April/Mejju *jinżera' l-qoton*. F'Lulju *jitqaċċat il-qoton*. Imma mbaġħad f'Settembru *jingema' l-bjad*. Id-distinzjoni hi ċara daqs kemm illum għadha ċara d-differenza bejn *dielja* u *gheneb*. Bl-istess mod li illum ma nghidux "se mmorru naqtgħu d-dwieli" meta rridu nfissru li se mmorru naqtgħu l-gheneb, daqshekk ieħor m'għandniex nghidu li se mmorru naqtgħu l-qoton meta dak li nkunu qed nagħmlu jkun li



Ritratt meħud minn Maltese History and Heritage, proġett tas-sit elettroniku: vassallomalta.com

qegħdin niġbru l-bjad. Il-bjad hu dak il-ballun abjad u artab li tagħtina x-xitla tal-qoton. Bl-Ingliż jissejjah *boll*. Bit-Taljan il-KALENDARJU jagħtiha bhala *bambace*. Illum fid-dizzjunarji Taljani ssib il-kelma *bambagia*. Imbaġħad il-bjad *jinħaleġ* jiġifieri jingħadda minn makkinarju apposta biex jissaffa miż-żerriegħa li tkun għadha ġo fih. Il-bjad bla żerriegħa jissejjah *mahluġ* u l-mahluġ jittiehed għand id-daqqaq biex idoqqu u jagħmlu *tajjar*.

Il-ġelbin

Għall-KALENDARJU TAL-BIDWI, Frar hu x-xahar tal-*ġelbin* (germogliament). Il-kliem li semmejna s'issa jghodd għas-siġar u x-xtieli, kif jikbru minn sena għall-oħra, meta jkunu diġà jezistu fuq wiċċ l-art. Imma xi nghidu għaž-żerriegħa? X'jiġri meta din tindifen fil-hamrija u tissaqqa? Iż-żerriegħa l-ewwel *tfelles* (to germinate), jiġifieri tarmi r-rimja tal-*għerq* (radicle) li minnha johorġu dawk li wara kollox nistgħu nqisuhom bhala friegħi taħt il-hamrija, u li ahna nafuhom bhala l-*għeruq*; u kważi fl-istess hin iż-żerriegħa toħroġ ukoll ir-rimja n-*nebbieta* (bl-Ingliż ikollna nsejhuha *shoot*). Meta din ir-rimja tfigġ minn taħt il-hamrija, toħroġ għall-arja, u tibda terfa' rasha 'l fuq, nghidu li ż-żerriegħa *nibtet* (to sprout).

Issa l-ilsien Malti jinkludi kelma oħra li wkoll għandha x'taqsam ma' dan il-proċess li qed insemmu. Din il-kelma hi *ġgelben*. Imma din il-kelma ġralha bħalma ġara lill-kelma *nwar*. Jekk illum nghid li haġa bdiet *tnawwar*, ninftehem li qed nghid li din il-haġa mmuffat jew nitnet. Imma jekk noqogħdu bil-pinna u l-klamar, il-kelma *tnawwar* tfisser li harġet l-inwar, jiġifieri harġet il-fjuri kif jagħmlu l-uċuħ tar-raba' f'April.

L-istess ġralha l-kelma *ġgelben*. Illum din saret tinftehem li tfisser iċċarċar bħal nghidu ahna meta d-dmugh iġelben ma' haddejha, anzi, nasal biex nghid li illum din il-kelma hi marbuta biss mad-dmugh iġelben mal-haddejn; jew forsi max-xita *ġgelben* mal-ħġieġ. Imma mhux

minn dejjem hekk kien. U mhux hekk għandu jkun. *Iġġelben il-ful* tfisser tisprawtja l-ful! Jiġifieri *gelbin* hu dak li bl-Ingliż jissejjah *sprouting*.

Biex nifhmu dan x'inhum, irridu niftakru ahna l-Maltin x'nagħmlu liż-żerriegħa tal-*għulbiena* fi żmien il-Milied: inxarrbuha biex din tinbet, u n-nebbieta tagħha tikber u titwal, imbagħad



Ġelbin taċ-ċieri
Ritratt ipprovdut mill-kollega Simon Bartolo

inqeġduha hdejn Ġesù Bambin. Fi żmienna, proċess bħal dan qed isir b'ħafna żrieragħ ohra, imbagħad iż-żerriegħa tittiekel bin-nebbieta b'kollox. Min hu konxju ta' dieta tajba żgur sema' bil-*bean sprouts* u bl-*alfalfa sprouts*. Jekk irridu, għandna kelma bil-Malti għal dan il-proċess ukoll: *bean sprouts* hu *gelbin tal-ful*, *alfalfa sprouts* hu *gelbin tal-alfalfa*, eċċ. Issa jekk irridux nużaw din il-kelma, dik haġa ohra. Imma imbasta ma jkunx hemm min jgħid li bil-Malti m'għandniex kelma għal *bean sprouts*.

Osservazzjonijiet

Għal kull xahar, il-KALENDARJU kellu wkoll dik li jsejthilha Osservazzjoni. Minn dawn l-osservazzjonijiet toħroġ ċar id-differenza li min kiteb il-KALENDARJU kien jagħmel bejn il-kelma *demel* (*letame*) u *bżar* (*concimare*). Bl-Ingliż, *demel* hu *manure*, filwaqt li *bżar* hu *fertiliser*. Id-distinzjoni hemm bżonnha għax,

wara kollox, il-fertilizzant mhux bilfors ikun demel tal-bhejjem. Fl-osservazzjoni li hemm f' Awwissu, il-KALENDARJU jgħid hekk:

“Wahda mil huejieg li izied interessau lil bidwin, hia it-tidmil; la darba id-demel hu dach li bih isiru l'uciuh collha tar-raba.”

Fl-osservazzjoni ta' Frar, meta jkun jitkellem fuq il-*patata ta Gerusalem*, il-KALENDARJU jgħid hekk:

“Fir-raba tafla li ikun imbazzar chif imissu, tati frott lal darbtein izied mil patata l'ohra.”

L-osservazzjoni ta' Marzu, li titkellem fuq is-siġar taż-żebbuġ, tgħid li dawn għandhom jinżabru kull erba' snin u *sena kabel din iż-żabra l'andhom itbazru*. Inħoss li hi ħasra li din id-distinzjoni ntilfet fil-Malti tal-lum.

Ir-raba'

Semmejna r-raba' *tafla*, li bit-Taljan ingħata bħala terreni argillosi. Il-KALENDARJU jaf b'izjed kwalitajiet ta' raba'. It-tabakk irid “terreni sciolti, sabbiosi, e calcarei”. Bil-Malti din giet: raba' *mohwi* u *hamri*. Diġà semmejna li l-Osservazzjoni ta' Awwissu kienet fuq it-tidmil tar-raba'. Il-KALENDARJU jfakkrek li d-demel “m'għandux jingħata xorta wahda lir-raba' kollu; id-demel tal-baqar għandu jmur għar-raba' *hamri* u *bajjad* (terreni sciolti); id-demel taż-żwiemel, tal-ħmir, u tal-ibgħal għandu jingħata lir-raba' *tafla* u *zejti* (terreni forti).”¹

Xi bdiewa xjuħ li tkellimt magħhom qaluli li r-raba' *zejti* jkollu:

“trab sewdieni grass jixbah lit-tafal, u jehel mal-ghodda int u tahdem”.

¹ Minn hawn 'il quddiem, il-kwotazzjonijiet mill-KALENDARJU qed jingħataw bil-Malti Standard.

Fl-1932, Vincenzo Busuttill u Tancredi Borg ħarġu d-DIZZIUNARIU ENCICLOPEDIKU MILL'INGLIS GHAL MALTI U MILL MALTI GHALL'INGLIS: GIABRA TA TIFSIR TA DUAR 25,000 CHELMA (BIL FRASEOLOGJA), li ppubblikatu d-ditta Giovanni Muscat. F'pġ. 3380 tal-volum mill-Ingliż għall-Malti tal-ittri mill-I sal-J, meta kien qed jitkellem fuq id-dwieli, id-dizzjunarju jgħid li,

“It-tafl i u ż-żejti aktarx ikun fih il-putassa kemm hemm bżonn għad-dielja. Imma l-*ħamri* u l-*muħrar*, xi drabi jkun nieqes wisq mill-putassa li hija mehtiega għad-dielja biex tagħmel il-faxxina u trabbi l-frott.”

Nafu b'izjed kwalitajiet ta' raba'. Lejn l-Aħrax tal-Mellieħa hemm ħafna *ramal*, jiġifieri ħamrija ramlija tajba ħafna għall-uċuħ tar-raba' u, dejjem skont kif qaluli xi bdiewa li ġieli ħadmu r-raba' t'hemm, ir-ramal tista' taħdmu mqar fix-xita. L-isem tal-post magħruf bhala l-Armier hu taħsira tal-kelma l-*Irmiel*, il-plural ta' ramal. Fil-ktieb tiegħu SIGAR TAL-FROTT, Peter A. Caruana jgħid li l-ħamrija ta' Malta hi ta' ħames tipi, “it-tafl i, ir-ramli, ramli u tafl i f'daqqa, ħamrija bil-ġir, u ħamrija sewdinija b'ħafna peat.” Imma nissuspetta li l-antiki, li kienu għadhom jitekellmu bil-Malti tajjeb, x'aktarx li kienu jużaw terminologija differenti. It-tipi kollha tar-raba' li semmejna s'issa huma r-raba' *tafl i*, *ħamri*, *bajjad*, *zejti*, *mohwi*, *ramal* u *muħrar*.

Tgħid l-awtoritajiet tal-biedja f'Malta jafu jid-distingwu xjentifikament bejn dawn it-tipi ta' ħamrija Maltija? Ma naħsibx li hu 'żvilupp' lingwistiku jekk l-antiki kienu jagħrfu d-differenza, u ahna llum lanqas it-terminologija ma nafu.

Iż-żriġh

Għal Novembru 1849, l-osservazzjoni kienet fuq iż-żriġh tal-qamħ. F'Novembru, dejjem skont dan il-kalendarju, jinżera' l-*għosfor*

(*zaffrone*). Bl-Ingliż jissejjaħ safflower, jinżera' x-*xgħir* (*orzo*), u jinżera' l-*qamħ majjorkin* (*frumento tenero*). Issa, ahna nafu li meta l-bidwi dari kien jiżra' l-qamħ, kien l-ewwel *imattar* l-għalqa jiġifieri jqassamha *mtira mtira*, imbagħad jimxi tul kull imtira, f'id waħda jgħorr xi ġewlaq jew ċurniena żgħira mimlija żerriegħa, u bl-id l-oħra jaħfen ponn żerriegħa u jferrixha, sewwa kemm jista' jkun, mal-imtira kollha.

Dan il-metodu ta' żriġh, il-KALENDARJU, bir-raġun kollu, isejjahlu *żriġh bil-keff*. Il-*keff* hu dak li llum forsi iktar nafuh bhala l-*pala* tal-id, imma l-kelma proprja hi l-*keff tal-id*. Izda l-osservazzjoni għax-xaħar ta' Novembru xtaqet tinsisti li kien hemm 'strument' ġdid li kien jippermetti lill-bidwi li minflok bil-keff, jiżra' *fil-ħatt* (*in linea*). Din hi kelma li, għal min bhali jogħxa fuq in-nisel tal-kliem, iġġib ferħ kbir fil-qalb! Il-kelma *ħatt* hi l-kelma Maltija għal dak li llum sar sinjal, jew sing, jew linja, jew anke *line*.

Jidher li l-ewwel li tniżżlet din il-kelma kien fid-dizzjunarju ta' Mikiel Anton Vassalli u d-dizzjunarji l-oħra ta' wara baqgħu jgħibuha. Erin Serracino Inglott fil-MIKLEM iġib ukoll il-kelma *taħtit*, u jfissirha bhala “kaligrafija”, u dan bir-raġun kollu għax meta tikteb, int tikteb linja linja, sing sing, jew line, line. Hekk xtaq li jibdedw jagħmlu l-bdiewa dan il-kalendarju maħruġ mis-Società Agraria: xtaqhom jibdedw jiżirgħu l-qamħ *fil-ħatt*, *ħatt ħatt*, linja linja, sing sing, b'dan l-strument il-ġdid. L-Osservazzjoni hi gustuża ħafna u ħsibt li naqsamha magħkom:

“Iż-żriġh tal-qamħ *fil-ħatt* għandu vantaġġi li l-bdiewa kollha li jaħsbu tajjeb fuq dak li jagħmlu, jistqarruhom. Dan iż-żriġh isir bi strument li jiżra' waħdu, ixerred il-qamħ kif imissu u bil-qies kollu, jordom il-qamħ kollu xorta waħda, u hekk iż-żara' jiġi mqabbad tajjeb fir-raba' qasir. Dan l-strument ixerred ukoll il-*bzar*, imma wisq inqas minn kieku

jixxerred bl-idejn, u jfendi iżjed għaliex isib ruħu mal-istess żerriegħa. B'dan il-mod ta' żriġħ tonqos il-ħsara li jagħmlu s-saqajn fin-*naqa*; jagħti aktar qawwa li jikber iż-żara', u dak fuq kollox li jagħti *tgham* wisq iżjed miż-żriġħ l-iehor, li jsir *bil-keff*, b'mod illi r-raba' għajjen ikun jagħti daqs ir-raba' tajjeb. L-ewwel strument taż-żriġħ, kif semmejna, li fehmu jgħibu għal pajjizna, hu dak li għamel is-Sur Margue; fejn fost l-istrumenti kollha li s'issa saru barra minn Malta għaž-żriġħ, hu l-aktar sempliċi u hafif."²

Ma nixtieqx li nħalli l-kelma *fil-ħatt* tibqa' għaddejja u tintnesa. Jidher li kien hemm żmien meta fl-ilsien Malti, jekk tagħtini lapes u karta u tghidli, "Aghmel *ħatt* bil-lapes fuq il-karta", kont nifhemek u nagħmel sinjal, rig, sing, jew line bil-lapes fuq il-karta. Jekk ittini ziemel u mohriet u tghidli, "Aghmel *ħatt* bil-mohriet fil-ħamrija minn ħajt sa ħajt tal-għalqa", kont nifhemek ukoll, u nagħmel radda bil-mohriet fil-ħamrija. Jekk imbagħad tghidli, "Issa iżra' ż-żerriegħa fil-*ħatt*", kont niżra' ż-żerriegħa fir-radda li għamilt.

Hekk kienet tinżera' l-patata: wiehed jagħmel radda bil-mohriet, u l-iehor jimxi fil-ħatt, jifja' l-patata mqattgħa fil-ħamrija u jirfisha hu u miexi biex tintradam. Il-*ħatt* li sar bil-mohriet fil-ħamrija jissejjah ukoll *radda*, imma l-ħatt li għamilt bil-lapes fuq il-karta ma jissejjahx radda, imma huwa sempliċement *ħatt*.

Jisgħobbija li bqajt ma sibtx min kien is-Sur Margue, Alla jahfirlu, li vvinta dan l-istrument imsemmi mis-Società Agraria. Imma jidher li l-istrument tas-Sur Margue ma qabadx hafna art f'Malta, u l-bdiewa baqgħu għal hafna żmien jizirgħu l-qamħ bil-keff, u mhux fil-ħatt.

Traħhas, bjad, maħluġ, ġelbin, inwar, bżar, żejti, mohwi, ramal, muħrar, żriġħ fil-ħatt, żriġħ bil-keff, xi ġmiel ta' kliem! Kliem li 'ntilef' iżda b'rieda tajba jista' jerga' 'jinstab'.

raħhas	to bud
bjad	boll
maħluġ	carded cotton
ġelbin	sprouting
nwar	flower buds
bżar	fertiliser
raba' żejti	clayey soil
raba' mohwi	loose soil
raba' ramal	sandy soil
raba' muħrar	poor quality soil
għosfor	safflower
mtira	offset (part of a field marked out for sowing)
żriġħ fil-ħatt	sowing in a farrow
żriġħ bil-keff	spreading seeds by hand

Ġużi Gatt huwa l-awtur tal-pubblikazzjoni *QIEGħDA FIL-PONTA TA' LSIENI* u huwa wkoll l-EDITOR tar-rivista *folkloristika L-IMNARA*

Biblijografija

- Aquilina, Joseph, MALTESE-ENGLISH DICTIONARY, iż-żewġ volumi, Malta, 1987.
- Busuttil, V. u Borg T., DIZZJUNARJU ENCICLOPEDIKU MILL'INGLIS GħAL MALTI U MILL MALTI GħALL'INGLIS, Giovanni Muscat, Malta 1932.
- CALENDARIO DELL'AGRICOLTORE PER L'ANNO 1849, pubblicato dalla Società Economico-Agraria del Gruppo di Malta. Scritto dai Signori: Dr C. Ab. Camilleri, G. Gauci Azopardi, Dr G.C. Grech Delicata, Dr P. Ab. Pullicino, Ant. Schembri.
- Caruana, P. A., SIGAR TAL-FROTT, Malta, 1982.
- Serracino-Inglott, E., IL-MIKLEM MALTI, disa' volumi, Malta, 1975-1987.
- Vassalli, Mikiel Anton, *LEXICON*, Malta, SKS, 2002.

² L-ortografija tranġat biex taqbel ma' dik ta' zmienna.

Lejn mappa tad-dinja bil-Malti – għala le?

Antoine Cassar

(L-ewwel artiklu minn tnejn)

Il-proposta

Imwaħħla mal-ħajt tal-uffiċċju għandi mappa kbira tad-dinja, tan-*National Geographic*. Bl-Ingliż, m'hemmx xi nghidu, għalkemm setgħet kienet bil-Franċiż, bl-Ispanjol, bit-Taljan. Kultant, bejn it-traduzzjoni ta' paragrafu u ieħor, ninqala' minn quddiem l-iskrin u ndur inħares lejn il-mappa, bħalkieku biex inserraħ f'it għajnejja, u fl-istess ħin biex nerġa' nikseb daqsxejn tal-perspettiva. Il-kuxjenza ġeografika fundamen-tali, mhux biss għall-moħħ, iżda daqstant ieħor għall-pulmun. Ta' sikwit, għajnejja jaqgħu istintivament fuq stilla sewda magħluqa f'ċirku, bejn il-kelmiet *MALTA* u *Valletta*. Il-forma ta' ħuta jkolli nistħajjilha, għax moħbija mhux biss wara ċ-ċirku bl-istilla, iżda anki taħt ajruplan aħmar itwal minnha. Drabi oħra, nibda noħlom. Mhux biss li qiegħed inbaħħar fuq il-wesgħat koħol, jien u nsegwi s-suriet tal-kontinenti, jew nittrakka fi gzejriet żbanduti f'nofs il-Paċifiku. Noħlom ukoll li l-postijiet li ngħaddi minn ħdejhom, u l-ismijiet jitmewġu fuq il-baħar li ngħaddi bejniethom, ikunu miktubin, fejn possibbli u fattibbli, bil-Malti.

Mappa tad-dinja bil-Malti, x'jiġifieri? Jiġifieri, nghidu aħna, li ssalpa minn nofs il-Baħar Mediterran, tgħaddi mill-Istrett ta' Ġibiltà biex tiżbokka fl-Oċean Atlantiku, issegwi x-xatt tal-Majjistral tal-Afrika bl-Irjeh Alizej impoppa, taqşam it-Tropiku ta' Kankru u l-Ekwatur, tkompli nieżel¹ sakemm taqbeż l-għorom tad-Deżert tan-Namib, tgħaddi minn bejn il-Gzira Robben u Belt il-Kap, thalli warajk il-Muntanja tal-Mejda, u jekk il-ħalel jippermettu (il-Kurrent ta' Benguela, li jibqa' tiela' mill-

Passaġġ ta' Drake, ikun aħrax is-sena kollha), iddur bil-galbu ma' Kap it-Tama t-Tajba, lejn il-Lvant, għal fuq l-ilmijiet aktar kalmi tal-Oċean Indjan.

Iktar ma nitbiegħdu mill-Blata, iktar dawn l-ismijiet jidhrulna strambi, bizzarri, jekk mhux ukoll iżarżru; terġa' u tgħid, fil-każijiet tat-toponimi tradotti bis-shiħ (*il-Muntanja tal-Mejda*, *Kap it-Tama t-Tajba*), jista' jkun li l-ismijiet jisfaw aktar eżotiċi milli kieku thallew fil-'lingwa pont', f'dan il-każ l-Ingliż (*Table Mountain*, *Cape of Good Hope*).



Il-kantuniera tal-Lbiċ tal-Afrika t'Isfel, mil-Lvant. Mix-xellug għal-lemin: il-Gzira Robben, Belt il-Kap, il-Muntanja tal-Mejda, Kap it-Tama t-Tajba.

L-użu ta' lingwa pont fl-adozzjoni u/jew il-holqien tat-toponimi huwa prattika bażika f'kull lingwa, inkluż l-Ingliż: iż-żewġ eżempji li għadni kif semmejt huma msejsa fuq l-ismijiet bl-Afrikaans, li min-naħa tiegħu kien adotta u ttraduċa l-ismijiet mogħtija mill-baħħara Portugiżi tas-seklu 15; billi Spanja tul is-seklu 19 kienet thares lejn il-bqija tal-Ewropa mit-tieqa tal-kultura Franċiża, ħafna toponimi bl-Ispanjol inholqu b'kalk fuq il-Franċiż (*Colonia*, *Varsovia*, *Moscú*); u bil-Malti stess, il-biċċa l-kbira mit-toponimi – anki ta' ċerti postijiet Ingliżi – waslulna mit-Taljan (*Barċellona*, *Ateni*, saħansitra *Londra*). Ta' spiss, madankollu, jien u nħares lejn il-mappa, ikolli l-impresjoni li hemm fruntiera inviżibbli, mhux ħafna ikbar mill-Mediterran u l-Ewropa tal-Punent, li lil hinn minnha t-toponimi kollha (għajr imqar l-ismijiet tal-

¹ *Fuq u isfel* mhumiex strettament ekwivalenti għal *Tramuntana* u *Nofsinhar*, iżda hija konvenzjoni Maltija altru milli aċċettata, imsejsa fuq il-konvenzjoni Ewropea tal-mappa orjentata bit-Tramuntana fil-parti ta' fuq, sa mill-invenzjoni tal-boxxla fis-seklu 13.

pajjizi) jibqgħu awtomatikament fil-lingwa pont, u nibżgħu nagħtuhom dik l-aħhar spinta biex jieħdu wkoll, fejn possibbli u xieraq, libsa ortografika (u għaldaqstant natura fonetika) Maltija.


Ma nixtieqx inkun pessimist, iżda apparti l-biza' mill-holqien ta' toponimi godda bil-Malti lil hinn minn dik il-fruntiera immaginarja, illum il-ġurnata, fit-taħdit ta' kuljum, għaddej proċess altru milli inkwetanti: ċerti toponimi stabbiliti minn dik il-fruntiera 'l ġewwa sabu ruħhom jikkompetu mal-ekwivalenti tagħhom la Ingliza, tant li safa kwazi għalkollox naturali tisma' frażijiet bħal “*naħdem Laksimberg*”, “*tiela' sa Brasilż*”, “*ibbukkjajna lukanda f'Venis*,”² u sejrjn. Ghaxar snin wara d-dhul ta' Malta fl-Unjoni Ewropea, b'aktar faċilitajiet biex nivvjaġġjaw, aktar aċċess għall-għarfien u aktar esponiment għal kulturi mbiegħda, jekk il-kuxjenza ġeografika tas-soċjetà Maltija tassew twessgħet, hija hasra li l-kuxjenza ġeografika tal-ilsien Malti ma mxietx pari passu magħha. Anzi, jekk xejn, it-taqtigħa siekta bejn it-toponimi stabbiliti u l-ismijiet Inglizi li qed jehdulhom posthom tikkonferma mhux biss li bqajna pprogrammati li nħarsu lejn il-bqija tad-dinja b'għajnejn u bi lsien haddieħor, iżda li din il-kundizzjoni – lingwistika, psikoloġika – qed tiġi eżaċerbata.

F'dan ix-xenarju, li ssemmi l-possibbiltà ta' atlas tad-dinja bil-Malti tinstema' ġennata; il-periklu huwa li nispiċċaw b'mappa fejn il-huta Maltija, flimkien ma' minoranza ta' toponimi bil-Malti li jistgħu jitqiesu familjari mal-maġġoranza, tghum f'oċean Ingliz. Bħal dak li qallu li l-kuxjenza ġeografika Maltija tibda l-Qrendi u tispiċċa x-Xlendi, jew l-iktar l-iktar, tkopri mill-Ponta ta' Benghajsa, Hal Far, sa Kap San Mitri, ir-raħal tal-Għarb. Nafu li dan mhux minnu, u li lanqas qatt ma kien. Lil hinn

² It-tismija ta' bliet Taljani la Ingliza mhix komuni, iżda jidher li bdiet tinstema' wkoll. Eżempju meħud mill-internet: “Min jaf Maria Pia kif sejra Venice?” (<http://www.theweddingsite.com/bridalforum/index.php?topic=814.30>).

mill-ismijiet ta' bliet Mediterranji marbutin mal-emigrazzjonijiet tas-seklu 19 (*Marsilja, Lixandra, il-Kajr*), jissemew ta' kuljum toponimi lil hinn mill-Mediterran (*Parigi* s'issa ma jidhirlix li dahlet f'kompetizzjoni ma' *Paris*) u anki lil hinn mill-Ewropa (*l-Amerka*). Żid l-ismijiet tal-ibħra, tal-pajjizi, ta' xmajjar u muntanji u karatteristiċi ġeografiċi oħra, u l-possibbiltà ta' mappa tad-dinja bil-Malti ma tibqax tidher stramberija. Għalija, li hu tassew stramb hu li qatt ma nzerajt mappa tad-dinja bil-Malti mwahħla ma' hajt, u lanqas fi ktieb.

Bla dubju, il-problema, u allura s-soluzzjoni, jinstabu fl-edukazzjoni. Mill-ftit żmien li qattajt fl-iskola primarja tal-Qrendi f'nofs it-Tmeninijiet, għandi tifkira mċajpra ta' ktejjeb tal-Istudji Soċjali bil-Malti (bil-qoxra safra, jekk ma kinitx il-kisja tal-plastik), bi ftit mapep sfużi, bilfors ċkejknin u limitati. Ktejjeb iehor ta' dak iż-żmien IL-ĠOGRAFIJA ta' Lizio Zerafa, jinkludi biss mapep tal-gzejjer Maltin, tal-Gran Brittanja, u tal-Ewropa u l-Magreb, mingħajr wisq dettalji lil hinn mill-ismijiet tal-pajjizi. Iktar riċenti, fis-sena 2012 hareġ ID-DINJA DARNA għat-tielet sena tas-sekondarja, iżda billi huwa ffukat aktar fuq studji



ambjentali milli ġeografija ‘tradizzjonali’, il-mapep li fih xorta jibqgħu skarsi, u mill-Mediterran ma jitbegħdux.

Lil hinn mill-kotba għall-iskejjel, u mill-ftit paġni ġeografiċi tal-ENCİKLOPEDIJA GĦAT-TFAL adattati minn Pierre Mejlak bl-ġhajnuna ta' Trevor Żahra (Merlin Library, 2005), l-isforzi li saru biex tinholq toponomija dinjija bil-Malti huma diversi u sparpaljati, u jikkonċernaw, kważi esklussivament, l-ismijiet tal-pajjiżi jew stati nazzjon. Dan hu l-każ tal-listi li nsibu fl-aħħar paġni taż-żewġ dizżjunarji ta' Ġużè Aquilina, u tal-lista tan-nazzjonijiet li tidher fl-Anness A5 tal-GWIDA TAL-ISTIL INTERISTITUZZJONALI, li impona l-gvern Malti erba' snin ilu, bl-inkonsistenzi kollha tagħha.³

Nistennew bil-herqa r-riżultati tal-hidma li għaddejjja bħalissa mill-Kunsill Nazzjonali tal-Ilsien Malti biex tiġi kkoreġuta u aġġornata din il-lista ‘uffiċjali’ skont kriterji fis-sod. Il-Kunsill diġà ha hsieb il-verżjoni Maltija tal-lista tal-ismijiet tar-reġjuni tal-pajjiżi tal-Unjoni, midmuma abbażi tal-livelli 1 u 2 tal-klassifikazzjoni NUTS (in-Nomenklatura ta' Unitajiet Territorjali għall-Istatistika), u ppubblikata f'Diċembru li għadda bħala l-Anness A10 tal-istess GWIDA TAL-ISTIL. Il-kriterji għat-traduzzjoni (u t-traspożizzjoni ortografika) jew għaž-żamma bl-ilsien lokali jew fit-trażlitterazzjoni Inġliża (fejn xieraq) jidhru konsistenti, u din il-lista diġà qed tkunilna ta' siwi għat-traduzzjonijiet dwar il-prodotti agrikoli b'denominazzjoni protetta tal-orġini, l-ghotjiet għall-izvilupp reġjunali, il-politiki ekoloġiċi lokali, u l-bqija.

Dan l-ewwel artiklu minn tnejn huwa sempliċi proposta dwar il-possibbiltà ta' mappa tad-dinja (u eventwalment, min jaf?, ta' atlas shih) bil-Malti. Fid-dawl tal-hidma li għaddejjja

bħalissa fi hdan il-KNM, nevita li nidhol wisq fi kwistjonijiet rigward l-ismijiet tal-pajjiżi (u l-ortografija tagħhom); f'kull każ, billi mappa tmur neċessarjament lil hinn mill-ismijiet tal-istati nazzjon, tinteressani hafna iktar, f'dan l-istadju, it-traduzzjoni ta' toponomi proprjament ġeografiċi (reġjuni fis-sens ġeoloġiku, muntanji, xmajjar, eċċ.) aktar milli politiċi. Madankollu, ċerti koinċidenzi se jkunu inevitabbli: biss biss, insibu ismijiet ta' xmajjar li għalihom huma msemmija l-pajjiżi maqsumin minnhom, eż. il-Gambja u l-Kongo.



Mappa fil-ktejjeb IL-ĠOGRAFIJA, ta' Lizio Zerafa

F'dan l-ewwel artiklu niddiskuti whud mid-diffikultajiet li rridu nkunu lesti li nattakkaw meta niġu biex noholqu toponimi bil-Malti, marbutin ma' ċerti realtajiet politiċi u lingwistiċi fil-lingwi sors, iżda anki mal-gharfien ġeografiku ġenerali fil-lingwa mira, li billi huwa ddominat mill-Ingriż jista' faċilment irazzan il-kreattività toponomika jekk ir-riżultati ma jkunux trasparenti biżżejjed. Fil-harġa li jmiss ta' *l-acc̈ent*, behsiebni nesplora xi kriterji preliminari – x'jista' jiġi tradott jew trażlitterat, u kif – li aktar 'il quddiem, wara l-pubblikazzjoni tat-tabella kkoreġuta tal-ismijiet tal-pajjiżi mill-KNM, ikunu jistgħu jitqabblu mal-kriterji li adotta l-Kunsill għat-titjib u għall-irfinar tagħhom.

³ Ara l-artiklu

“ListCountriesandtheirDerivatives.xls” [sic.; kien l-isem tal-fajl bil-lista ‘uffiċjali’ li kellna nsegwu religjużament fit-traduzzjonijiet tagħna], ta' Andrew Sammut, *l-acc̈ent* Nru 2, Marzu 2010, p. 2-4.

Id-diffikultajiet

L-ewwel diffikultà timplika wkoll riżerva: f'elenku ta' toponimi (*gazetteer*), iżda anki fuq il-mappa stess, inkunu idealisti wisq, biex ma nghidx inġenwi, jekk nassumu li kull post bilfors irid juri isem waħdani. Għandna naċċettaw il-possibbiltà ta' **varjanti**, li jeżistu minhabba kwistjonijiet politiċi, żviluppi storiċi, jew sempliċi realtazjiet lingwistiċi. Fil-każ tar-raġunijiet politiċi, it-trattament ta' tali varjanti tant jista' jkun sensittiv li n-Nazzjonijiet Uniti stess, fil-MANUAL FOR THE NATIONAL STANDARDISATION OF GEOGRAPHICAL NAMES (2006), iħallu f'idejn l-istati nazzjon individwali d-deċiżjoni dwar kif il-varjanti għandhom jintwerew fuq il-mappa (jew jithallew barra), filwaqt li jishqu fuq l-importanza tal-konsistenza fl-applikazzjoni tas-sistema magħżula.⁴

Aneddodu li jiċċirkola ħafna fir-rivisti ġeografiċi huwa l-battibekk imġebbed bejn l-Iran u l-Emirati Għarab Magħquda rigward l-isem 'internazzjonali' tal-baħar li jifridhom: fl-2004, in-*National Geographic Society* ippubblikat it-tmien edizzjoni tal-Atlas tad-Dinja tagħha, li fiha, għall-ewwel darba, inkludiet l-isem *Arabian Gulf* fil-parenteżi wara l-isem *Persian Gulf*; wara sitt snin ta' pressjonijiet minn bnadi differenti, is-Soċjetà ħalliet l-isem sekondarju barra mid-disa' edizzjoni tal-istess Atlas (2010).

Dan eżempju wieħed minn ħafna ta' ilsna li jiġġieldu biex ikunu l-'lingwa pont' li permezz tagħha toponimu jiġi adattat f'isla oħra, speċjalment fl-Ingliż, u ta' sikwit, istituzzjoni li taħdem f'dik it-tielet lingwa jkollha tagħmel għażla politika kontra qalbha, għax anki jekk turi żewġ ismijiet, wieħed minnhom bilfors ikollu jidher fuq jew quddiem l-isem l-iehor.

Tali għażla politika mhux dejjem ikollha ssir bejn żewġ lingwi pont, iżda anki bejn varjanti li jistgħu jeżistu fl-istess lingwa, spiss minhabba modifiki ortografiċi minsuġa ma' żviluppi storiċi. Fl-1947, il-gvern tal-Indja beda proċess (li għadu għaddej sal-lum) ta' tismija mill-ġdid ta' ċerti reġjuni u bliet tal-pajjiż, bl-adattament ta' ħafna toponimi mill-Ingliż kolonjali għall-'Ingliż tal-Indja', il-lingwa franka tas-subkontinent: b'hekk, l-isem uffiċjali tal-belt ta' *Calcutta* ġie 'kkoreġut' għal *Kolkata* (abbażi tal-fonetika Bengali), *Bombay* saret *Mumbai* (abbażi tal-Marathi), u *Bangalore* nbidlet f'*Bengaluru* (abbażi tal-Kannada). Il-mappa tan-*National Geographic* tirrispetta dawn it-tibdiliet, iżda tagħti t-toponimu kolonjali bħala isem sekondarju, fil-parenteżi wara l-isem aġġornat u f'tipa tikka iżgħar, x'aktarx għax l-ismijiet il-ġodda għadhom mhux mifruxin biżżejjed fost il-kelliema tal-Ingliż barra mill-Indja, filwaqt li l-'antiki' mhux talli għadhom jiċċirkolaw, talli għadhom jinħassu moderni (ħlief forsi l-isem *Bombay*, li beda jiehu bixra iktar nostalgika). F'każijiet bħal dawn, atlas bil-Malti jista' faċilment jagħzel li jibbaża esklussivament fuq l-ismijiet bl-Ingliż tal-Indja (*Kolkata* u *Bengaluru* jibqgħu jinkitbu l-istess, filwaqt li *Mumbaj* sempliċement jadatta l-*i* għas-semivokali *j*), mhux biss bħala għelm ta' rispett iżda anki għall-preċiżjoni ġeopolitika; mill-banda l-oħra, kif se naraw issa fit-tieni osservazzjoni, wieħed għandu jixtarr jekk dawn l-ismijiet humiex trasparenti biżżejjed waħedhom, jew jekk, nagħtu każ, *Kolkata* jkollu warajh l-isem sekondarju *Calcutta* fil-parenteżi, biex min mhux familjari mat-toponimu l-ġdid ikun jista' jorjenta ruħu, flok jintilef fil-mappa.

Lil hawn jew lil hinn mill-istejjer ta' lingwistika patrijottika, il-varjanti toponomiċi jistgħu jitqiesu sors ta' rikkezza, iżda għandna noqogħdu attenti wkoll li ma nitilfux il-bilanċ billi ninjoraw ċertu bżonn ta' stabbiltà, li fil-każ tal-Malti ilu ħafna jinħass, anki fejn jidhlu termini ġeografiċi mill-iktar bażiċi: biżżejjed

⁴ Dokument tal-UNGEGN (UNITED NATIONS GROUP OF EXPERTS ON GEOGRAPHICAL NAMES), p. 49. http://unstats.un.org/unsd/publication/seriesm/seriesm_88e.pdf

insemmu l-kelma *ġeografija* stess, li ilha d-deċennji tikkompeti mal-forma Anglo-Taljana *ġografija*. Għadu jeżisti nuqqas ta' qbil ukoll rigward l-ismijiet ta' ċerti kontinenti (*Affrika* vs. *Afrika*, *Asja* vs. *Azja*), filwaqt li l-kelma *oċeanu* għadha ma ċedietx għalkollox għall-forma *oċean*. (Interessanti li fil-paġna 419 tat-tieni edizzjoni tad-DIZZJUNARJU ta' Mario Serracino Inglott, tal-2003, tidher *oċean* bhala entrata għaliha, u eżatt wara, taht l-entrata *oċeaniku*, insibu t-tifsira “*li għandu x'jaqsam mal-oċeanu*”; tmien snin wara, fit-tielet edizzjoni tal-istess dizżjunarju, l-edituri ndunaw bl-inkonsistenza u l-u ta' *oċeanu* waqqgħuha.)

It-tieni diffikultà, skabruża wkoll iżda mod ieħor, tikkonċerna l-fattur tat-**trasparenza** tat-toponimi li jiehdu libsa Maltija, kemm dawk li jkunu adattamenti fonetiċi-ortografiċi, u kemm dawk li jinholqu permezz ta' traduzzjoni kuncettwali, parzjali jew bis-shih.

Hawnhekk tidhol iż-żurzieqa tal-familjarità tal-kelliem Malti ‘medju’ mat-toponimi kif inhuma fil-lingwa pont, qabel ma jiġu adattati jew tradotti: żurzieqa, għax il-livell ġenerali ta' familjarità mal-ġeografija dinjija (speċjalment lil hinn mill-fruntiera Ewro-Mediterranja li semmejna aktar 'il fuq) mhux lakemm tkejlu, u kull suppożizzjoni rigward tali livell ġenerali tkun perikoluża. Minn banda, jekk nassumu wisq, il-mappa bil-Malti tista' toħroġilna iktar eżotika milli informattiva, u nkunu qegħdin nagħzqu fl-ilma; mill-banda l-oħra, jekk ma nassumux biżżejjed, il-mappa jaf turi ċertu lapazzar arbitrarju, u tikxef inkonsistenzi fl-applikazzjoni tal-kriterji, għax inkunu tajna aktar importanza lill-fattur tal-familjarità ġeografika ġenerali milli lill-possibiltajiet ta' kreattività toponomika.

Għażla oħra tkun li, tal-anqas fl-ewwel ftit edizzjonijiet tal-mappa, ċerti proposti ta' toponimi bil-Malti jidhru flimkien mal-ekwivalenti tagħhom fil-lingwa pont bejn il-parenteżi, bħal fis-suġġeriment ta' *Kolkata*

(*Calcutta*) iktar 'il fuq; madankollu, din ma tantx tinħass soluzzjoni Prattika lanqas, għax b'hekk l-użu tal-Malti jkun qed jiġbed wisq attenzjoni lejha innifsu, u jsir aktar importanti mill-mappa stess.

Kif għidt iktar 'il fuq, fl-eżerċizzju tiegħi nixtieq niffoka l-iktar fuq toponomi proprjament ġeografiċi, iktar ġeologiċi milli politiċi, iżda ma nistax nagħmel hekk mingħajr ma navviċina wkoll ċerti ismijiet ta' pajjiżi u ta' bliet. Fejn niġbdu l-linja bejn dak li jista' jitqies trasparenti – identifikabbli fuq il-mappa mingħajr ma jidher hdejh l-isem bil-lingwa pont – u dak li ma jistax?

Tkun fejn tkun miġbuda l-linja, nemmen li aktar ma l-qarrejja tal-mappa jassorbu t-toponimi proposti, aktar se jidraw ċerti xejriet (uħud minnhom offruti mill-istruttura tal-ilsien Malti stess, bħall-istat kostrutt), u aktar l-ismijiet li fil-bidu jinħassu strambi se jsirulhom trasparenti, u eventwalment ukoll familjari. Eżempju sempliċi: *Belt il-Messiku* u *Belt il-Vatikan* jinftiehm u mill-ewwel u jintużaw (f'kompetizzjoni mal-forma *il-Belt tal-...*); *Belt il-Panama* u *Belt il-Gwatemala* ma nafx li qatt smajthom, iżda jibqgħu trasparenti; jien u nisraq harsa lejn il-mappa bl-Ingriż li hemm warajja, għajnejja jaqgħu fuq *Ho Chi Minh City*, fin-nofsinar tal-Vjetnam: jekk nikteb *Belt Ho Chi Minh*, ma naħsibx li nkun qed nitkessaħ. Anzi, bl-għajnunna tal-erba' eżempji ta' qabel, b'sempliċi analogija fuqhom, ikun hemm iktar ċans li *Belt Ho Chi Minh* tiġi aċċettata mill-kelliem ‘medju’ wkoll.

Madankollu, meta niġu għat-toponimi mahluqa bi traduzzjoni shiħa, inkunu qed nitolbu u nistennew ftit (jew hafna) aktar sforz min-naħa tal-qarrej. Eżempju mill-vjaġġ tul ix-xatt tal-punent tal-Afrika li hlojna fil-bidu tal-artiklu huwa *Belt il-Kap*, għadma tikka aktar iebes minn *Belt Ho Chi Minh*, għax tirrikjedi żewġ gidmiet flok waħda biex dak li jkun jasal għal *Cape Town*. (U *Kap it-Tama t-Tajba*, tlieta.) Hawnhekk x'aktarx insibu 'l min jifhem u

jaċċetta t-toponimu *Belt il-Kap* minnufih, u min bl-isem Malti jhossu iktar imbiegħed mill-belt imsemmija milli mqarreb lejha, tal-anqas l-ewwel darba li jarah. Paċenzja jkun hemm bżonn hafna, fuq iż-żewġ naħat: l-ewwel pass huwa li t-toponimu propost jinqara; it-tieni pass li jintlaqa'; u t-tielet li jindara.

Issa però t-tieni pass mhuwiex esklussivament f'idejn il-qarrejja, għax it-toponimu propost irid jikkonvinċi, permezz ta' kriterji applikati b'mod kemm jista' jkun konsistenti; mill-banda l-oħra, tajjeb ukoll li t-toponimi li għall-ewwel jinhassu strambi jisfidaw u jwessgħu l-kuxjenza ġeografika ta' min jikkonsulta l-mappa, inkella l-mappa tkun inutli, għajr bhala sempliċi oġġett ta' tiżżin. It-tielet pass, li toponimu ġdid jindara, jibqa' 'l bogħod hafna, u jkun f'idejn il-midja, l-iskejjel, u kull min jemmen tassew fil-possibbiltà – u fil-htieġa – ta' toponomija dinjija bil-Malti.

It-tielet diffikultà tikkonċerna l-lingwi pont, li fil-każ tal-Malti għandhom ikunu tnejn: iktar possibbiltajiet, iva, iżda wkoll iktar każijiet ta' kompetizzjoni u iktar lok għall-inkonsistenzi. Bħalma l-kultura Spanjola tas-seklu 19, kif għidna, kienet tħares lejn il-bqija tal-Ewropa mill-priżma ta' Franza bhala punt ta' riferiment kulturali, sa xi ġenerazzjoni u nofs ilu, il-Malti kien iħares lejn id-dinja mil-lenti tal-kultura Taljana, u llum dik Inġliża globalizzata. Ma nemminx li t-Taljan għandna nwarrbuh bhala lingwa pont possibbli, għax jaqdina diġà fil-maġġoranza tal-ismijiet tal-pajjiżi (tal-anqas, dawk stabbiliti), u jaqdina tajjeb b'mod partikolari għat-toponimi tad-dinja Latina (l-Amerka Ċentrali u l-Amerka t'Isfel), ovsjament għax il-morfologija tiegħu mhijiex differenti wisq minn dik tal-Ispanjol.

Xi eżempji: *il-Perù*, b'dak l-aċċent importanti fuq l-aħħar vokali (l-aċċent Spanjol huwa bil-maqlub, iżda għandu l-istess għan); *il-muntanji tal-Andi* (anki jekk bdiet tinstema' wkoll *tal-Andes*); *l-Amazōnja* (mogħtija minn Aquilina u użata f'diversi paġni tal-Wikipedija Maltija,

għalkemm hadd ma jitniffes ormaj jekk titlissen minflokha l-kelma *Amazon*).⁵

Xorta waħda, kif għad naraw meta niġu għall-kriterji għat-trażlitterazzjoni jew traduzzjoni tat-toponimi, jekk nassumu li se nimxu strettament fuq it-Taljan għall-Amerka Latina, u fuq l-Inġliż għal kull kontinent iehor lil hinn mill-fruntiera Ewro-Mediterranja mistħajla aktar 'il fuq, tkun semplifikazzjoni qarrieqa. Lil hinn mill-Amerka Latina, għad hemm hafna varjanti f'kompetizzjoni: skont statistiċi misluta mill-korpus tal-MLRS⁶, għal hafna postijiet, il-verżjoni mit-Taljan tidher li qed titlef, eż. *l-Golf Persjan vs. il-Golf Persiku*, 23-4, jew *il-Himalayas vs. il-Himalaja*, 18-5, iżda għal postijiet oħrajn, it-toponimu mit-Taljan għad għandu s-sopravvent, eż. *l-Baħar Kaspjan vs. il-Baħar Kaspju*, 4-8.

Ir-raba' diffikultà tkompli żżid il-bżonn ta' **prudenza**, mhux biss fl-applikazzjoni tal-kriterji u r-rispett għal ċerta trasparenza, iżda fuq kollox, rigward il-periklu li naqgħu fin-nasba tal-etimologija falza. Kultant, it-tentazzjoni li noholqu toponimu bil-Malti ta' ċerta 'eleganza' tista' tkun qawwija, u jaqbel li noqogħdu attenti għal ċerti toponimi li jistgħu jidhru metafori meta fil-fatt ġejjin minn sempliċi nomi proprji. Il-peniżola tal-Grigal tal-Afrika, pereżempju, magħrufa bl-Inġliż bhala *the Horn of Africa*, jisimha hekk proprju għax għandha forma ta' qarn (aktarx ta' rinoċeronti), u allura jixraq li bil-Malti tissejjah *il-Qarn tal-Afrika*. Madankollu, fil-każ ta'

⁵ Anomalija li l-loġika tagħha għadni ma wasaltx nifhem, jekk hemm, hija l-isem *iċ-Ċili*, bl-aċċent fuq it-tieni *i*: mhux imsejjes fuq it-Taljan (*Cile*, fuq l-Ispanjol *Chile*), u lanqas fuq l-Inġliż (*Chi-le*, bl-aċċent fuq l-ewwel sillaba). Forsi kien żball tat-tipa fid-dizzjunarju ta' Aquilina, jew żball ġenwin fir-rigward ta' wiehed mill-pajjiżi l-iktar imbiegħda mir-realtà Maltija, li baqa' jtnissel sal-lista 'uffiċjali' tal-ismijiet tal-pajjiżi li hareġ il-gvern Malti ta' erba' snin ilu. Madankollu, tant smajt *iċ-Ċili* fuq fomm in-nies, tradutturi u mhux, li nibza' li ormaj tard wisq biex jiġi 'kkoreġut', jekk tista' fil-fatt 'tikkoreġi' dak li hu diġà stabbilit.

⁶ <http://mlrs.research.um.edu.mt/corpusquery/malti01/>

Cape Horn, dak li jitqies l-aktar punt meridjonali tal-Amerka t'Isfel, anki jekk ixtut tal-Lvant u tan-Nofsinhar ta' Tierra del Fuego jixbhu t-taqwisa ta' qarn, it-toponimu ma jtnissilx mill-istess metafora: fil-fatt, dal-kap jinstab fit-tarf ta' gzejra jisimha *Hornos* (li f'kull każ kieku tfisser *fran*, mhux *qarn*), iżda bhalma Kap it-Tama t-Tajba tghammed mill-Portugizi, din il-gzejra, u magħha l-kap tal-Amerka t'Isfel, huma msemmija għall-belt Olandiża *Hoorn*, mnejn kien jiġi ċ-ċelebri bahħar u merkant Willem Schouten. Fid-dawl ta' din l-istorja, it-toponimu **Kap il-Qarn* kien ikun falz, u minfloku jaqbel l-isem Malti *Kap Horn*, jew *Kap Horn* biex jirrifletti aħjar it-tliissin tal-isem proprju, skont ir-regoli ta' trażlitterazzjoni li nadottaw.

Xi jmiss

Evitajt apposta li nsemmi d-diffikultajiet ortografiċi fit-trażlitterazzjoni tat-toponimi (fejn fattibbli), għax huma parti integrali mill-kriterji li se nesplora fit-tieni artiklu, u jehtiegu ċertu żvilupp u dettall. *Kap Horn* jew *Horn*? *Lag Tanganyika* jew *Tanganjika*? *Il-Vulkan Fuji* jew *Fuġi*? Iktar diffiċli minn hekk, u bil-wisq iktar interessanti, tkun it-'traduzzjoni' proprja, il-ħolqien ta' toponimi bil-Malti fejn ma jeżistux jew mhumiex stabbiliti. L-ewwel deċiżjoni li tkun trid tittiehed, każ wara każ, hija jekk toponimu jaqbillux jiġi tradott, u jekk iva, kemm minnu jista' jinqaleb mingħajr ma tintilef it-trasparenza: ngħidu aħna, il-wied li minnu ġejja l-umanità kollha, għandna nsemmuh *il-Great Rift Valley*? *Il-Wied tal-Great Rift*? Jew forsi *il-Wied tal-Qasma l-Kbira*? Mit-tliet xmajjar il-kbar taċ-Ċina, apparti l-kwistjoni tal-ortografija tal-*Yangtse* (jew *Jangzè*), *ix-Xmara s-Safra* tintiehem malajr bhala l-*Yellow River*, iżda *x-Xmara tal-Ġawhar* jaf tinħass wisq eżotika biex tkun reali. Deċiżjoni oħra, jew sensiela ta' deċiżjonijiet, ikunu jirrigwardaw l-użu ta' termini bażiċi li se jkunu komuni: bhalma *lag* tindika korp ta' ilma ikbar minn *għadira*, il-kelma *kaskata* tista' titqies xierqa biex tirreferi



għal dawk ta' Victoria, Niagara u Iguazú, jew hemm bżonn terminu iehor li jwassal aħjar l-idea tad-daqs?

Dan l-ewwel artiklu kien diskussjoni preliminari hafna, iżda l-vjaġġ lejn mappa tad-dinja bil-Malti beda: salpajna, għaddejna mill-Istrett ta' Ġibiltà bla ma żzerżaqna fil-belliegħa, u żbukkajna fl-oċean. Iżda sa ma nduru ma' Kap it-Tama t-Tajba – biex nirreferi għall-espressjoni geografika Ingliża (*to round the Cape of Good Hope*) – baqgħalna hafna u hafna x'naqdfu. L-ewwel passi tal-bini tal-kriterji għat-trażlitterazzjoni u għat-traduzzjoni jkunu pjuttost faċli, bl-Irjeh Alizej impoppa, iżda kif naqbzū l-Ekwatur il-kriterji se jikkomplicaw ruħhom, u l-irjeh se jkunu qed jonfhu bil-kontra, u se jkomplu jihraxu iktar ma noqorbu lejn l-Oċean tan-Nofsinhar. Xorta waħda, nemmen li l-vjaġġ huwa importanti, u li jmur hafna lil hinn minn sempliċi *divertissement*. Lil hinn mill-mili ta' lakuna kbira, u lil hinn mill-isfida personali jew kollettiva, l-ikbar vantaġġ li nara f'mappa tad-dinja bil-Malti jkun li, billi mhux biss inkunu nistgħu nharsu lejn il-bqija tad-dinja b'għajnejna iżda wkoll nahsbuha, insemmuha u ngħixuha bi lsienna, psikoloġikament, dik id-dinja tkunilna inqas imbiegħda. U b'hekk, il-ħuta Maltija, sa ċertu punt, forsi ssib ruħha inqas iżolata, u iktar parti mid-dinja l-kbira milli hi bħalissa, flok mitlufa fil-mapep ta' lingwi oħra, mistura wara ċ-ċirku bl-istilla.

Antoine Cassar huwa traduttur mal-Kummissjoni Ewropea

MILL-GĦATBA 'L BARRA

Aspetti oħra

Minn rebbieħa tal-Juvenes Translatores għal *stagiaire* fid-DĠT

Fl-2008, Paula Schembri kienet ir-rebbieħa Maltija tat-tieni edizzjoni ta' Juvenes Translatores, konkors annwali tal-Kummissjoni Ewropea għat-tradutturi żgħażaġh li fih jieħdu sehem aktar minn 3,000 student madwar l-UE. Hames snin wara, Paula nqas mad-Dipartiment tal-Ilsien Malti tad-DĠT, il-Lussemburgu, għal apprendistat ta' hames xhur. Storja ta' suċċess mhux biss għal Paula, li għandha karriera promettenti hafna quddiemha, iżda wkoll għall-konkors Juvenes Translatores stess, li qed jilhaq l-għan tiegħu li jippromwovi l-professjoni tat-traduzzjoni fil-iskejjel, filwaqt li jhegġeġ liż-żgħażaġh jistudjaw il-lingwi u t-traduzzjoni fil-livell universitarju.

Il-Ħamis 29 ta' Novembru 2008, fil-Junior College tal-Insida. Fil-klassi, skiet taqsmu b'sikkina. Paula qed taqleb artiklu dwar l-importanza tat-tagħlim ta' varjetà ta' lingwi. Kif qed tħossha?

“Eżatt qabel ma bdiet il-kompetizzjoni, niftakar li kont eċitata. Bqajt kalma u ffukata. L-interess tiegħi fil-lingwi u fit-traduzzjoni ilu ġej mit-tfulija; jaffaxxinawni l-hafna modi li ssib biex tesprimi idea jew sentiment meta lingwa tużaha fil-potenzjal kollu tagħha. Fil-fatt, l-artiklu li kelli naqleb dakinhar kien proprju fuq hekk, u allura hadt pjaċir hafna nittraduċih.”

Dawk is-sagħtejn li qattgħet tikkonċentra fis-skiet, Paula ma kellhiex l-impressjoni li kienet qed tagħmel eżami. Anzi, l-hena tagħha tfittex il-kelma preċiża, issib l-idjoma xierqa, tgħarrex għall-ekwivalenti kulturali fejn ma jkunx hemm korrispondenza sħiħa bejn iż-



zewġ ilsna. Ftit xhur wara, Paula sabet ruhha Brussell, bilwieqfa bejn Juhani Lönnroth (dak iż-żmien id-Direttur tad-DĠT) u l-Kummissarju Orban, hi u tiġbor il-premju tal-Juvenes Translatores.


“Kienet esperjenza sabiħa hafna li tatni sens ta' sodisfazzjon, u fuq kollox tatni l-motivazzjoni biex inkompli nitgħallem il-lingwi u nistudja t-traduzzjoni.”

U, fil-fatt, dik l-istess esperjenza wasslet għal żviluppi sbieħ lil hinn mill-karriera tagħha: fost ir-rebbieħa mill-pajjiżi l-oħra tal-UE għamlet hbieb ġodda, u għadhom f'kuntatt sal-lum.

“Wara ċ-ċerimonja, bqajt f'kuntatt ma' tliet rebbieħa. Kull meta konna nsibu ċans konna nitkellmu fuq kollox: l-istudju, il-passatempo, il-pajjiżi li żorna, id-differenzi bejn il-lingwi u l-kulturi tagħna ...”

Hames snin wara, b'BA Unuri fil-Lingwa u l-Letteratura Franciża ġewwa u b'Masters fit-Traduzzjoni fuq ix-xefaq, Paula qed tgawdi kemm tista' l-apprendistat tagħha fid-DĠT.

“Il-hajja fil-Lussemburgu, u x-xogħol mal-Kummissjoni Ewropea, qed jagħtuni l-opportunità li nrabbi attitudni iktar



miftuħa u iktar multikulturali, u qed insir iktar multilingwi wkoll. Mindu wasalt, bdejt nitghallem il-Portugiż, l-Ispanjol u l-Ġermaniż, u nghanem il-Franċiż lill-*stagiaires* šhabi. L-apprendistat qed jilħaq l-aspettattivi tiegħi u jisboqhom.”

Bejn tant lingwi, liema hi l-favorita tagħha? Bla dubju, il-Franċiż.

“Toghġobni l-istruttura tas-sentenzi bil-Franċiż, qisha xmara, b’mod li l-ideat u l-ħsibijiet tista’ tesprimihom b’mod loġiku u bi preċiżjoni. Jogħġobni anki l-vokabolarju tal-Franċiż, rikk u varjat ħafna, f’kull reġistru.”

Għal aktar tagħrif dwar l-apprendistat fi ħdan il-Kummissjoni Ewropea, żur il-paġna <http://ec.europa.eu/stages>.

~ • ~

Ir-rwol tal-Uffiċjal tal-Lingwa fir-Rappreżentanza tal-KE f’Malta
Brian Buhagiar

F’kull Rappreżentanza tal-Kummissjoni Ewropea hemm uffiċjal tad-DĠT (jew tnejn) imsejjah l-Uffiċjal tal-Lingwa. Għal Malta hemm jien u ili f’it iktar minn tliet snin.

Ir-rwol tal-Uffiċjal tal-Lingwa jvarja minn Rappreżentanza għal oħra, l-iktar minħabba li

r-realtà partikolari ta’ kull Stat Membru hija differenti iżda anki minħabba l-preferenzi jew il-ħiliet partikolari tal-uffiċjal involut. Iżda fil-kalendarju tagħna hemm jiem jew attivitajiet ta’ prominenza komuni għal kull Stat Membru.

Il-kompetizzjoni tat-tradutturi żgħażaġħ Juvenes Translatores tapplika għall-istudenti tas-sixth form li jkunu fl-ewwel sena. Fil-każ ta’ Malta, in-numru massimu ta’ skejjel li jistgħu jieħdu sehem kull sena huwa sitta (l-istess daqs is-siġġijiet fil-Parlament Ewropew) u kull sena naċċerta li jieħdu sehem f’din il-kompetizzjoni mill-inqas sitt iskejjel. Sitt iskejjel mhux xi għadd enormi imma minħabba li d-data tal-għeluq biex tieħu sehem f’din il-kompetizzjoni taħbat viċin il-bidu tas-sena skolastika, spiss ikollok tiffitta f’it lill-kapijiet tal-iskola u tfakkarhom.

Il-Jum Ewropew tal-Lingwi li jaħbat fis-26 ta’ Settembru wkoll huwa punt saljenti għalina l-Uffiċjali tal-Lingwa. Kull sena nipprova norganizza xi ħaġa differenti bl-iskop li naħdem ma’ partijiet interessati differenti fil-kamp tal-lingwa u t-traduzzjoni kif ukoll biex niġbed kemm jista’ jkun nies u gurnalisti għall-attività partikolari. F’Settembru li għadda pereżempju, għamilna fiera tal-lingwi fi Pjazza Tigné b’bosta stands biex jippromwovu assoċjazzjonijiet differenti tal-lingwa u l-kultura. Ħadu sehem l-Għaqda tal-Malti tal-Università, l-Alliance Française, il-Fondazzjoni Valletta 2018, l-Aġenzija Nazzjonali taż-Żgħażaġħ, is-Centro Cultural Hispano Maltés, iċ-Ċentru Kulturali Ċiniż, l-Assoċjazzjoni Kulturali Ġappuniża, il-Fondazzjoni Reggie Miller, id-Deaf People Association, il-Kunsill Nazzjonali tal-Ktieb, u iċ-Ċentru tal-Lingwa Għarbija. Il-poeta u kollega Antoine Cassar għalaq l-attività b’qari tal-aħħar xogħol tiegħu MAPPA TAL-MEDITERRAN, akkumpanjat mill-mużiċisti Effie Azzopardi u Samwel Grima.

Forsi waħda mill-ikbar sfidi hi li tagħmel iktar b’inqas, u kultant li tagħmel iktar b’xejn! Wiehed mir-rwoli tal-Uffiċjal tal-Lingwa huwa



Waqt Jum l-Ilsna Ewropej, Tignè, nhar is-26 ta' Settembru 2013

li jorganizza attivitajiet li jipromwovu t-tagħlim tal-lingwi, il-multilingwiżmu u t-traduzzjoni. Waqt l-ewwel laqgħa annwali tal-uffiċjali tal-lingwa li attendejt għaliha, gietni l-idea li nibda norganizza serata letterarja Maltija fil-pajjiż tal-Presidenza tal-UE, f'kollaborazzjoni mal-Uffiċjal tal-Lingwa tal-pajjiż partikolari. Hekk evitajt li 'nikkompeti' ma' għaqdiet lokali kompetenti li jorganizzaw serati letterarji Maltin u nirreplika xogħolhom, u żidt il-probabbiltà li niġbed l-interess tal-ġurnalisti biex jitkellmu dwarha. Din l-attività saret parti mill-kalendarju tiegħi u għadni kemm ġejt lura minn Vilnius – is-sitt serata letterarja Maltija ta' dan it-tip, mal-kittieba Simone Inguanez.

Parti minn xogħol l-Uffiċjal tal-Lingwa huwa li jagħti preżentazzjonijiet lil udjenzi differenti, u li jvarjaw minn studenti tal-primarja sa dawk

fil-livell terzjarju u l-pubbliku ġenerali. Is-sena li għaddiet kienet tinvolti f'it iktar minn dawn minhabba l-*concours* tat-tradutturi tal-Malti. Dan fisser li ridna nxerrdu l-kelma biex ikunu jafu kemm jista' jkun nies b'din l-opportunità. Dejjem sibt li l-aqwa prassi hija dik li tinvolti l-kollaborazzjoni. Flimkien mal-Uffiċċju tal-Parlament Ewropew u l-EPPO għamilna preżentazzjoni dwar l-eżami tat-tradutturi u stedinna lill-pubbliku u 'l-ġurnalisti. Imbagħad bl-għajjnuna tad-dipartiment Malti fid-DGT deher artiklu dwar ix-xogħol tat-tradutturi Maltin li kien fih ukoll intervisti. Meta għalqu l-applikazzjonijiet, f'kollaborazzjoni mas-Segretarjat tal-Presidenza tal-UE 2017 u tal-Fondi tal-UE, tajt erba' sessjonijiet ta' taħriġ li seta' jattendi għalihom kull min applika, u li kienu ffukati fuq il-mistoqsijiet b'alternattivi varji li spiss ihabbtu lil min jagħmel dan l-eżami.

Iżda l-attivitajiet li jinvolvi ruħu fihom l-Uffiċjal tal-Lingwa mhumiex biss dawk li jorganizza hu. Hemm bosta attivitajiet oħra li jsiru minn entitajiet oħra u li jistidnuni biex nieħu sehem fihom. U fuq kollox hemm l-attivitajiet tar-Rappreżentanza, li bi staff żgħir tapprezza daqqa t'id minn kulhadd.

Hallejt għall-aħħar, għax *dulcis in fundum*, ix-xogħol ta' traduzzjoni, editjar u lokalizzazzjoni tal-messaġġ li hu parti mill-ħajja ta' kuljum ta' Uffiċjal tal-Lingwa. Kull komunikazzjoni li toħroġ mir-Rappreżentanza ssir f'żewġ lingwi u allura kollox b'xi mod jew ieħor irid jgħaddi minn taht l-Uffiċjal tal-Lingwa.

Dan ir-rwol huwa opportunità għat-tradutturi biex jutilizzaw l-għarfien tagħhom billi jaħdmu f'kamp li jlaqqa' fih dak li huma familjari miegħu u dak li għalihom huwa kompletament ġdid. Huwa wkoll opportunità għalina l-Maltin biex niftakru li xi darba konna ngergru bis-shana.

Brian Buhagiar huwa traduttur mal-Kummissjoni Ewropea

~ • ~

II-VTS f'Malta – Żjarat fl-Università u fis-Settur tas-Sajd u l-Akkwakultura

Carmen Carabott

Meta, lejn tmiem l-2012, ħarġu l-applikazzjonijiet għall-*Visiting Translators Scheme* tal-2013, ikkonkludejt li din kienet skema ideali biex inwettaq xogħol ta' terminoloġija fis-settur tas-Sajd u l-Akkwakultura, xogħol li kont ilni nixtieq nagħmlu għal bosta xhur iżda qatt ma sibt il-hin. Barra minn hekk, jekk dan ix-xogħol isir Malta, inkun nista' nikkonsulta esperti fis-settur u b'hekk narmonizzaw it-termini tagħna ma' dawk li jintużaw Malta.

Billi ġejja mill-kamp edukattiv, hsibt ukoll li nagħmel żjarat l-Università, biex mhux biss nindirizza lill-istudenti iżda nattendi wkoll xi lezzjonijiet, għax qatt ma kont studjajt il-Malti fl-Università jew id-dixxiplina tat-traduzzjoni.

Safrattant ikkomunikajt kemm mal-Università kif ukoll ma' partijiet interessati fis-sajd u l-akkwakultura f'Malta biex wasalt għal skeda ta' tliet ġimgħat. Min-naha tad-Dipartiment tal-Malti fil-Lussemburgu, ikkoordinajt mat-terminologi sabiex ipprovdewli aktar minn 250 terminu relatati mas-sajd u l-akkwakultura li riedu jiġu kkonfermati jew irriċerkati.

Fl-Università ta' Malta

Meta ppjanajt iż-żjara tiegħi l-Università ta' Malta kelli żewġ skopijiet. L-ewwel skop li nindirizza lill-istudenti fil-korsijiet tal-Malti u tat-Traduzzjoni u nkellimhom dwar xogħolna, l-ghodda li nużaw, ħajjitna barra minn Malta f'komunità multikulturali u l-opportunitajiet disponibbli għalihom. It-tieni skop kien li nattendi għal lezzjonijiet tad-Dipartiment tal-Malti u tad-Dipartiment tal-Istudji tat-Traduzzjoni, Terminoloġija u Interpretazzjoni.

Kelli kollaborazzjoni shiħa miż-żewġ dipartimenti (Dr Bernard Micallef u Prof. Joseph Eynaud rispettivament). Inghatajt il-kuntatti kollha kif ukoll skeda tal-lezzjonijiet għall-perjodu li kont se nkun hemm jien fih. B'konsegwenza ta' dan attendejt lezzjonijiet dwar l-Istorja tal-Lingwa Maltija u l-Malti bhala Ghodda Komunikattiva mas-Sur Olvin Vella u lezzjonijiet dwar il-Malti għat-Traduzzjoni ma' Dr George Farrugia. Mil-lat ta' traduzzjoni attendejt lezzjonijiet dwar it-Teoriji tat-Traduzzjoni ma' Dr Sergio Portelli. Matul dawk it-tliet ġimgħat indirizzajt lill-istudenti tal-Malti tat-tielet sena u kellimthom dwar xogħolna u l-opportunitajiet tax-xogħol mal-istituzzjonijiet Ewropej, u lill-istudenti tal-Malti tat-tieni sena fejn il-fokus kien fuq it-traduzzjoni u t-terminoloġija.

Kelli wkoll l-okkażjoni nitkellem mal-istudenti tad-Diploma tat-Traduzzjoni u wrejthom fid-dettall kif nahdmu bl-SDL Trados Studio u l-ghodda l-oħra għad-dispożizzjoni tagħna. Waqt sessjoni oħra mal-istudenti kollha ta' dan id-Dipartiment tkellimt dwar xogħolna u l-istituzzjonijiet Ewropej, l-esperjenza tagħna barra minn Malta u opportunitajiet tax-xogħol.

Terminoloġija fis-Settur tas-Sajd u l-Akkwakultura

Il-punt tat-tluq hawnhekk kienet lista ta' aktar minn 250 terminu minn dan is-settur ġentilment ippreparata mit-terminoloġi tad-Dipartiment. Din kienet il-bażi ta' hafna riċerka fis-sezzjoni tal-Melitensia fl-Università ta' Malta, kif ukoll diversi laqgħat matul il-ġimghat li kont Malta.


Il-laqgħat kienu dawn:

1. Laqgħa ma' Dr Robert Vassallo Agius, il-Kap taċ-Ċentru ta' Riċerka tal-Akkwakultura ta' Malta fit-Torri San Luċjan, u hareġ il-fatt li ma hemm ebda struttura sabiex l-informazzjoni (anke mmirata għall-pubbliku ġenerali) tiġi tradotta għall-Malti. Fi spirtu ta' kooperazzjoni offret li nittraduċi wiehed minn dawn il-fuljetti ta' informazzjoni li issa jinsab fil-proċess tal-istampar fil-verżjoni Maltija.

2. Laqgħa ma' Dr Edric Micallef, mid-Dipartiment Legali tad-Dipartiment tas-Sajd u l-Akkwakultura, u hareġ li l-verżjonijiet bil-Malti huma kkonsultati regolament. Filwaqt li ġie rrimarkat li l-kwalità hija ġeneralment tajba, ġieli nstabu xi inkonsistenzi mat-testi bl-Ingliż u bit-Taljan. Żammejna dan il-kuntatt miftuħ sabiex jekk ikun hemm inkonsistenza fit-test tal-liġijiet bil-Malti dawn jingħaddu lilna sabiex isiru r-rettifiki meħtieġa.

3. Laqgħa mas-Sin. Roberta Mifsud, is-Sin. Rachel Ann Galea u s-Sur Michael Darmanin, u nġhatajna opinjonijiet dwar it-traduzzjonijiet tagħna u ddiskutejna xi termini mil-lista li kont qed nahdem fuqha. Ġie stabbilit li s-Sin. Eleanor Ciantar, li tahdem fis-settur tal-Kontroll tas-Sajd, tkun il-kuntatt tagħna fid-Dipartiment.

Wara l-laqgħat hejjejt dokument li jispjega l-kollaborazzjoni attwali u futura bejn iż-żewġ dipartimenti, flimkien ma' lista ta' termini mis-settur li dwarhom xtaqna l-opinjoni tal-esperti li nġhatat lill-membri tal-Bord tas-Sajd waqt laqgħa fl-4 ta' Diċembru 2013. Sfortunatament ma rċevejna ebda reazzjoni minghand il-membri u dan nammetti li huwa diżappuntanti. Il-lista terminoloġika nqasmet fi tliet listi oħra wara r-riċerka fil-fond li saret kif spjegat fil-paġna li jmiss.



Lista A – lista ta' 152 terminu li jew diġà kienu fil-IATE jew li r-riċerka tat sorsi affidabbli hafna. Dawk it-termini li diġà kienu fil-IATE ġew ivverifikati ma' sorsi oħrajn u, fejn kien xieraq, židt definizzjonijiet u kuntesti. Din l-informazzjoni nġhatat lit-terminologi u l-informazzjoni kollha addizzjonali diġà ddahhlet fil-IATE.

Lista B – lista ta' 78 terminu li jew ma kinux fil-IATE (u ma stajtx insib sors affidabbli biżżejjed) jew hassejt li r-referenza mogħtija kienet teħtieġ aktar verifika. Ġie suġġerit terminu bil-Malti għal kull entrata filwaqt li nġhata r-raġunament wara kull terminu. Dawn ġew diskussi aktar fil-fond waqt il-laqgħat li kelli, u għadu għaddej ix-xogħol dwarhom.

Lista Ċ – lista ta' 18-il terminu fejn ma stajt insib ebda informazzjoni mir-riċerka li għamilt li setgħet twassalni għal verżjoni Maltija. Din il-lista nġhatat lill-kuntatti kollha taġħna għar-reazzjonijiet u l-opinjonijiet taġħhom.

Attivitajiet oħra

Matul it-tliet ġimġhat tiegħi Malta kelli opportunitajiet oħra li hassejt li kelli nisfrutta, fosthom:

L-attività Back to School – peress li din kienet se ssir waqt li kont Malta ħtaft l-opportunità mmur l-iskola sekondarja tal-Bniet tal-Kulleġġ San Ġorġ Preca l-Blata l-Bajda, fejn kont studenta jien, u qattajt ġurnata nkellem lill-



istudenti u nagħti preżentazzjonijiet dwar l-istituzzjonijiet Ewropej.

Laqgħat fl-Uffiċċju Nazzjonali tal-Istatistika – b'kuntatt personali kelli laqgħat mad-Direttur Ġenerali tal-NSO, is-Sur Michael Pace Ross u l-Kap tal-Komunikazzjoni u l-Kooperazzjoni Esterna, is-Sin. Catherine Vella u stabbilixxejt kuntatt magħhom u nġhatajt kopja tal-ktieb BILINGUAL GLOSSARY OF STATISTICAL TERMS ENGLISH-MALTESE li ħareġ fl-2013. Dan ġie senjalat lill-Korrispondent tad-Dipartiment għal-Librerija biex jinxtrow kopji tiegħu.

Evalwazzjoni ġenerali


Matul it-tliet ġimġhat li qattajt Malta rmexxieli nagħmel kulma ppjanajt. Mil-lat terminologiku x-xogħol għadu għaddej u ġaladarba tibda r-riċerka tħoss li għandek bżonn aktar jiem fil-librerija. Wieħed jispera li l-kuntatti li għamilna mad-Dipartiment tas-Sajd u l-Akkwkultura jaġħtu l-frott, għalkemm sfortunatament ninnota li s'issa ma kelli niex parteċipazzjoni attiva minn dawn il-kuntatti.

Fl-Università ta' Malta l-affarijiet ma setgħux imorru aħjar u kelli kull appoġġ mingħand l-awtoritajiet. Sfortunatament ma rċevejtx il-materjal kollu li tlabt mingħand id-DĠ COMM u kien biss bl-għajnuna ta' Brian Buhagiar li kelli materjal biżżejjed xi nqassam lill-istudenti universitarji. M'hemmx dubju li hemm għatx kbir sabiex isiru jafu x'hemm disponibbli għalihom u kif naħdmu aħna.

L-esperjenza tal-VTS kienet waħda pożittiva hafna minn kull lat. L-Università rajt interess qawwi mill-istudenti. Min-naħa l-oħra kien interessanti ferm li niddiskuti xogħolna u t-terminologija rilevanti ma' nies li jaħdmu effettivament fis-settur ikkonċernat.

Carmen Carabott hija traduttrici mal-unità web tad-DĠT, il-Kummissjoni Ewropea

Mikiel Anton Vassalli, traduttur
Ivan Said



It-traduzzjoni għall-Malti kienet l-epilogu tal-hajja mqanqla ta' Mikiel Anton Vassalli. L-akbar biċċa xogħol ta' traduzzjoni li għamel Missier l-Ilsien Malti kienet il-qlib mil-Latin tal-Vanġeli u l-Atti tal-Appostli.

Ninu Cremona, l-ewwel bijografu ta' Vassalli, jistqarr li "l-aħħar xogħol it-traduzzjoni tal-Vanġeli ... għalkemm taht it-toqol taż-żminijiet kiefra, taht il-qilla ta' mard u faqar, għaraf jibni għamla ta' kitba u stil li fuqha maż-żmien kellha tissawwar il-proża Maltija." (1975: I)

Kif daħal Vassalli fil-professjoni tat-traduzzjoni? Tal-oppożizzjoni li wera kontra setgħet pajjiżu mhux l-ewwel darba hallas prezz għoli. L-Ordni qafliu fil-habs wara li nqabad f'komplott kontra l-Gran Mastru. Qatghuhielu għall-mewt iżda wara qafliu għal għomru fir-Rikażli. Hbiebu ħarrbuh u sab ruhu Salerno. M'għandniex xi ngħidu, meta ġew il-Franċiżi f'Malta Vassalli sab ruhu Malta iżda fl-imblokk inqabad il-Belt u, meta tkeċċew il-Franċiżi, hu u ħiereg minn hemm ġie arrestat mill-Ingliżi. Fl-1800, ġie kkundannat għal għomru fl-eżilju. Mar Marsilja, Franza,

iżżewweg lil Katerina Formosa de Fremaux u kellu tlett itfal, iżda rritorna pajjiżu xi għoxrin sena wara.¹

F'Malta taht l-Ingliżi, Vassalli kien fqir u għajjen. Ma nafux jekk kellux rispons tajjeb għall-avviż li huwa ppubblika fil-GAZZETTA TAL-GVERN f'Novembru tal-1820 (is-sena tarritorn tiegħu u ta' familtu f'Malta) li kien jgħid li se jibda jagħti l-lezzjonijiet tal-Franċiż fi 347, Triq San Pawl, il-Belt. "Meta ġie Malta ma sab ebda għajnuna mingħand hadd... F'supplika lill-Arċisqof Malti jistqarr kemm kien fqir u li ma kellux biex jgħajjex il-familja." (Sant: 59: 1993)

Iżda Sir John Hookham Frere, diplomatiku Ingliż u lingwista, għenu hafna fl-aħħar snin ta' ħajtu. Sir John, li kellu "interess fil-koltivazzjoni tal-Malti u l-edukazzjoni tal-poplu in ġenerali" (Sant, 1993: 59), saħansitra għen lil Vassalli biex sar l-ewwel Professur tal-Malti fl-Università ta' Malta u ħallaslu s-salarju.

Mons. Karm Sant jemmen li Sir John laqqa' lil Vassalli mar-Rev. W. Jowett (Sant 1975: 27), u

¹ Sa minn meta Ninu Cremona ħareg għad-dawl il-hajja u l-hidma ta' Vassalli bil-bijografija MIKIEL ANTON VASSALLI U ŻMINIJETU, l-ewwel f'sensiela ta' artikli f'IL-MALTI u mbagħad miġburin fi ktieb, ir-riċerka dwar Vassalli qatt ma waqfet. Saħansitra fil-5 ta' Marzu li għadda, fil-Palazz ta' San Anton tnediet il-bijografija dwar dan l-Illuminista Malti tas-seklu tmintax, M.A. VASSALLI (1764-1829) – AN ENLIGHTENED MALTESE REFORMER, miktuba mill-istoriku eminenti, il-Professur Frans Ciappara, u qed nistennew ktieb ieħor, MINN FOMM VASSALLI: TAGHRIF ĠDID FIL-MANUSKRITTI TAL-KANONKU FORTUNATO PANZAVECCHIA ta' David Agius Muscat u Olvin Vella. Hafna mir-riċerka, jekk mhux kollha, li saret sal-1993, ingabret f'edizzjoni speċjali tal-JOURNAL OF MALTESE STUDIES – ESSAYS ON MIKIEL ANTON VASSALLI, editjat mill-Professur Oliver Friggieri. Fih hemm ukoll "Id-dati ewlenin fil-hajja ta' Vassalli" (p. 34-36). Kronoloġija simili hafna, flimkien ma' kronoloġija tal-avvenimenti storiċi ewlenin ta' żmienu, tista' tinsab fil-LEXICON TA' MIKIEL ANTON VASSALLI (prezentazzjoni u annotamenti ta' Frans Sammut, SKS, 2002). Hemm ukoll paġna tal-Facebook iddedikata lil Vassalli.

CAPUT PRIMUM.

KRÝB tan-nyssel ta Gesu Krystu byn David, byn Abrám.

2. Abrám nyssel l' Isfák: u Isfák nyssel yl Gakób: u Gakób nyssel yl Gúda, u yl hutu.

3. U Gúda nyssel yl Fâres, u yl Zâram myn Tâmar: u Fâres nyssel yl Hesarún; u Hesarun nyssel l' Arám.

4. U Arám nyssel yl Naminadáb: u Naminadáb nyssel yl Nahsún: u Nahsún nyssel yl Salmún.

5. U Salmún nyssel yl Booz myn Râhab: u Booz nyssel yl Nôbed myn Rút: u Nôbed nyssel yl Jesse: u Jesse nyssel yl David ys-sultán.

LIBER generationis Jesu Christi filii David, filii Abraham.

2. Abraham genuit Isaac. Isaac autem genuit Jacob. Jacob autem genuit Judam, et fratres ejus.

3. Judas autem genuit Phares, et Zaram de Thamar. Phares autem genuit Esron. Esron autem genuit Aram.

4. Aram autem genuit Aminadab. Aminadab autem genuit Naasson. Naasson autem genuit Salmon.

5. Salmon autem genuit Booz de Rahab. Booz autem genuit Obed ex Ruth. Obed autem genuit Jesse. Jesse autem genuit David regem.

L-antenati ta' Ġesù Kristu

(Lq 3,23-38)

I 'Ktieb in-nisel ta' Ġesù Kristu, bin David, bin Abraham. ²Abraham nissel lil Izakk, Izakk nissel lil Ġakobb, Ġakobb nissel lil Ġuda u lil hutu. ³Ġuda nissel lil Fares u lil Żarah minn Tamar, Fares nissel lil Hesron, Hesron nissel lil Aram, ⁴Aram nissel lil Ghamminadab, Ghamminadab nissel lil Nahson, Nahson nissel lil Salmon, ⁵Salmon nissel lil Boghaż minn Rahab, Boghaż nissel lil Ghobed minn Rut, Ghobed nissel lil Ġessi, ⁶Ġessi nissel lis-sultan David.

L-ewwel hames versi tal-Ewwel Kapitlu tal-Evangelu ta' San Matthew kif qalibhom Vassalli, flimkien mal-*vulgata* bil-Latin, kif dehru fl-edizzjoni ppubblikata mill-Protestanti fl-1829, imqabbla mal-edizzjoni moderna tal-Ghaqda Bibblika Maltija tal-1984.

li dan il-qassis Anglikan kien id-Direttur tal-pubblikazzjonijiet taç-Church Missionary Society (CMS), li f'ittra tat-28 ta' April, 1823, stqarr li “huwa mxxielu fl-ahħar iqabbad traduttur ġdid għall-Malti, li fejn l-ohrajn hu l-ahjar wiehed fil-Gżira, sew għal dik li hija hila kemm għal dak li hu isem, u dan hu xejn inqas hlief l-għaref Antonio Vassallo [sic], awtur ta' dizżjunarju Malti, li kien qiegħad jghix f'faqar kbir.” (Cremona 1975: 61)²

Jidher li Vassalli beda jaqleb il-Vangeli skont San Matthew fil-bidu tal-1823 ftit wara li qabbdh il-Protestanti, u f'April tal-istess sena beda t-traduzzjoni tal-Vangeli skont San Mark u spiçça bil-qlib tal-Atti tal-Appostli f'Jannar 1829, ftit qabel ma miet (Cremona 1975: 189). Vassalli ma hadimx fuq it-test tal-Bibbja Protestanta Ingliża imma hadem fuq il-verżjoni Latina, il-*Vulgata*³, it-test ufficjali tal-Knisja Kattolika.

² Is-CMS dahlet f'Malta fl-1815 bl-iskop li xxerred l-Anglikanizmu fil-Mediterran u waqqfet stamperija f'pajjizna fl-1822 (Vella, 2006: 37).

³ Din hi l-verżjoni ufficjali tat-traduzzjoni mil-Latin tal-Bibbja tal-Knisja Kattolika: il-*versio vulgata*, li tfisser ‘it-traduzzjoni l-aktar uzata’ li fis-seklu sittax giet ipproklamata ufficjalment bhala l-verżjoni Latina definittiva tal-Bibbja tal-Knisja Kattolika (<http://en.wikipedia.org/wiki/Vulgata>).

Huwa miet fil-faqar fit-12 ta' Jannar 1829, b'attakk f'qalbu kkawżat mill-kankrena, meta kien qed jaqra l-provi tat-traduzzjoni tiegħu stess, peress li ma ried lil hadd min jaqrahomlu (Cremona 1975: 68).


Il-Vangeli u l-Atti harġu stampati f'Londra ftit xhur wara mewtu fl-1829, it-traduzzjoni bil-Malti kellha magħha l-*Vulgata*. M'ahniex çerti jekk lahaqx ittraduça xi ftit mill-ittri ta' San Pawl. Din it-traduzzjoni harġet wara li l-Protestanti Ingliżi ppubblikawlu f'Malta t-tieni harġa tal-GRAMMATICA – LINGUA MALTESE tiegħu bit-Taljan f'Settembru tal-1827 u ġabra ta' aktar minn 800 proverbju Malti bit-titlu MOTTI, AFORISMI E PROVERBII MALTESI fl-1828. Jidher li t-traduzzjoni tal-Vangeli u l-Atti saret minn Vassalli b'kundizzjoni li qabel jipubblikawlu dawn it-tnejn (Sant, 1993: 61).

Mons. Karm Sant, bl-awtorità ta' Biblista, jistqarr li “it-traduzzjoni ta' Vassalli baqghet fundamentali fl-istorja tat-traduzzjoni Maltija tal-Vangeli u l-Atti” u jsemmi bosta tradutturi Maltin li uzaw din it-traduzzjoni meta ġew biex jitraduçu l-Bibbja bil-Malti (1993: 62). Għal Cremona f'dan ix-xogħol tat-traduzzjoni tal-Vangeli “kien għad hemm ilebilbu n-nirien ta' mohħ misjur u mikdud mid-dwejjaq u gheja ta' hajja xewwiela, imħabbta, imħawda, li

baqgħet tissabbar u taħdem u tagħraq sal-aħħar nifs.” (Cremona 1975: I)

Sentejn wara mewtu, fl-1831, il-Protestanti stampaw traduzzjoni oħra ta' Vassalli, *STORJA TAS-SULTAN ĊIRU* oriġinarjament bil-Franċiż, meħuda mill-*HISTOIRE ANCIENNE DES EGYPTIENS, DES CARTHAGINOIS, DES ASSYRIENS, DES BABYLONIENS, DES MEDES ET ...*, ta' Charles Rollin. Aktarx li Vassalli għamel din it-traduzzjoni għall-habta tal-1825 meta kien qed jgħin lir-Rev. Jowett f'xi kotba tat-tagħlim. Anke hawn, skont Cremona, Vassalli “wera senġha kbira” u “ħoloq bidu ta' stil Malti”, madankollu “ma nistgħux ngħidu li huwa tajjeb f'kollox.” (1975: 103)

Fl-1793, fl-aqwa tiegħu, Vassalli ppubblika traduzzjoni għal-Latin ta' tliet skrizzjonijiet Kufiċi, li ppubblika, flimkien ma' spjega, fi ktieb bit-titlu *TRIA MONUMENTA LAPIDEA SEPULCRALIA KUFICO-ARABICO-SICULA* etc. Qabel qaleb l-epigrafi ta' oqbra b'karattri Kufiċi għal-Latin, ittraskriviehom bin-Neski. (Cremona 1975: 88)




Din is-sena qed niċċelebraw il-250 sena mit-twelid ta' Vassalli fil-5 ta' Marzu. Hawn qed jidher f'riljev tal-iskultur Ċensu Apap filwaqt li fid-daħla qed jidher f'pittura ta' Anna Galea.

des coïers et des bracelets, au lieu que les Perses étaient vêtus fort grossièrement. Cyrus ne fut point ébloui de tout cet éclat, et sans rien critiquer ni condamner, il sut se maintenir dans les principes qu'il avait reçus dès son enfance. Il charmait son grand-père par des saillies pleines d'esprit et de vivacité, et gagnait tous les cœurs par des manières nobles et engageantes. J'en rapporterai un seul trait qui pourra faire juger du reste.

Farsin kġnu jylbsu fvejjeg ħoqna. Ċiru b' dik yd-dia tal qorti Mýdja uqejn ma stangeb, anqas mylæ najnejh, li qat ma kġnu mđorrijin jytnam-muqu byd-dohħân, u byn-nefħa: ymma qat la kġn jytnyffes, anqas jnqir eu jmýri, jâra u' jâra: u hekk naraf jybqañ jzomm ruħu kif kġn trabba f' dâru by klġmu muýzen u maqjus. Bylli kġn jâf jgib ruħu mañ nannuh, u kġn jyslytlu qalbu by klġmu, dâk kġn sâr jħobbu uysq, u mañ ffit zmýn daħal fyl qlub ta kollħad.

Is-Sultan Ċiru: Fuq ix-xellug, silta originali bil-Franċiż mill-*HISTOIRE ANCIENNE DES EGYPTIENS, DES CARTHAGINOIS, DES ASSYRIENS, DES BABYLONIENS, DES MEDES ET ...*, ta' Charles Rollin, it-Tieni Taqsima, p. 224 u fuq il-lemin, kif listess silta qalibha Vassalli fl-edizzjoni ppubblikata mill-Protestanti fl-1831, p. 6-7.



Jien inqis lil Vassalli bhala wiehed mill-akbar Maltin li qatt ra pajjiżna, jekk mhux l-akbar, li tweled qabel żmienu, jew ahjar, li tweled barra minn loku. Kien minn tal-ewwel li tkellem dwar Malta nazzjon. Ftit fehmuh fi żmienu. Huwa kbir mhux biss għax sejjes il-grammatika tal-Malti tal-lum, kien għaref, kien jaf hafna lingwi u kien patrijott, iżda għax fuq kolloxx kellu viżjoni għall-iżvilupp tal-poplu Malti. Mhux biss hadha kontra l-qawwiet ta' żmienu li kkalpestaw lill-Maltin, iżda kellu viżjoni u pjan ta' kif il-fidwa ta' dan il-poplu setgħet issehh.

It-traduzzjoni wriet li dan il-bniedem verament kellu setgħa fuq l-ilsien Malti li tant kien iħobb u li kien kapaċi jhaddmu f'kull ċirkostanza, b'ċerta finezza, inkluża t-traduzzjoni mill-Kotba Mqaddsa.

Ivan Said huwa traduttur mal-Kummissjoni Ewropea

Biblijografija

- Cremona, Ant., MIKIEL ANTON VASSALLI U ŻMINIJETU, Edizzjoni Klabb Kotba Maltin, 1975.
- QUATOR EVANGELIA ET ACTUS APOSTOLORUM JUXTA VULGATAM ROMAE A.D. M.D.XCII. EDITAM: NEONON EORUNDEM VERSIO MELITENSIS, LONDINI: TYPIS EXCUDEBAT R. Watts. M.DCCC.XXIX, traduzzjoni attribwita b'ċertezza lil M.A. Vassalli.
- Rollin, Charles, HISTOIRE ANCIENNE DES EGYPTIENS, DES CARTHAGINOIS, DES ASSYRIENS, DES BABYLONIENS, DES MEDES ET..., Livre IV, Chapitre I. pp. 221-270. Jinsab fuq <http://books.google.com.mt>
- Sant, Karm, IT-TRADUZZJONI TAL-BIBBJA U L-ILSIEN MALTI 1810-1850, L-Università Rjali ta' Malta, 1975.
- Sant, Karm, "Studjuż u traduttur", JOURNAL OF MALTESE STUDIES – ESSAYS ON MIKIEL ANTON VASSALLI, 23-24, Malta: Id-Dipartiment tal-Malti, il-Fakultà tal-Arti, l-Università ta' Malta, 1993, 58-62.
- STORJA TAS-SULTAN CIRU, mohuda myr-Rollin, Malta, 1831, traduzzjoni attribwita b'ċertezza lil M.A. Vassalli.
- Vella, Olvin, "The Church Missionary Society printing press (1822-1844) and the cultivation of the Maltese language", TREASURES OF MALTA, 36, Vol. XII Nru 3. Malta, il-Fondazzjoni Patrimonju Malti bl-assoċjazzjoni tal-Awtorità Maltija tat-Turizmu, is-Sajf 2006.



Din il-pubblikazzjoni hija disponibbli wkoll f'dan l-indirizz

<http://ec.europa.eu/dgs/translation/publications/magazines>

Jekk tixtieq tikkontribwixxi f'dan il-bullettin, iktbilna hawn: l-acc̈ent@ec.europa.eu

Koedituri: Mark Vella, Louise Vella, Antoine Cassar

Distribuzzjoni: Maryann Agius

Impaġnar: Alan Delia

Qari tal-Provi: Jeantide Naudi, Angela Debono, Jennifer De Barro

Editur tal-Istil: Mark Amaira

Ċahda

Il-Kummissjoni Ewropea, u kwalunkwe persuna li taġixxi f'isimha, mhumiex responsabbli għall-użu li jsir jew li jista' jsir mit-tagħrif inkluż f'din il-pubblikazzjoni. Dan il-bullettin mhuwiex publikazzjoni uffiċjali, u la l-Kummissjoni u lanqas is-servizzi tagħha ma huma marbutin b'xi mod jew iehor mill-kontenut tiegħu.